

2 Sama'ila

Dawuda ya ji labarin mutuwar Shawulu

¹ Bayan mutuwar Shawulu, Dawuda ya dawo daga karkashe Amalekawa. Sai ya zauna a Ziklag kwana biyu.

² A rana ta uku sai ga wani mutum ya zo daga sansanin Shawulu da yagaggen riga da kura a kansa. Da ya zo wurin Dawuda sai ya fādī a kasa don yă nuna bangirma.

³ Dawuda ya tambaye shi ya ce, “Daga ina ka fito?”

Ya amsa ya ce, “Na tsere ne daga sansanin Isra'ila.”

⁴ Dawuda ya ce, “Gaya mini, me ya faru?”

Sai ya ce, “Mutane sun gudu daga yaki, aka kuma karkashe yawancin mutane. Shawulu da ḥansa Yonatan ma sun mutu.”

⁵ Sai Dawuda ya ce wa saurayin da ya kawo labarin, “Yaya ka san cewa Shawulu da ḥansa Yonatan sun mutu?”

⁶ Saurayin ya ce, “Ina kan dutsen Gilbowa a lokacin sai na ga Shawulu jingine a māshinsa. Kekunan yaki da mahayansu suna matsowa kusa da shi. ⁷ Da ya juya ya gan ni sai ya kira ni, na kuwa ce masa, ‘Ga ni?’

⁸ “Ya tambaye ni ya ce, ‘Wane ne kai?’

“Na ce, ‘Ni mutumin Amalek ne.’

⁹ “Sai ya ce mini, ‘Matso kusa ka kashe ni! Ina cikin azabar mutuwa, sai dai har yanzu ina da rai.’

¹⁰ “Saboda haka na matso kusa da shi na kashe shi, domin na san cewa ba zai yi rai ba, da yake ya riga ya fādī. Sai na cire rawanin da yake kansa, na kuma cire warwaron hannunsa, na kuwa kawo maka su duka, ranka yă dadē!”

¹¹ Sai Dawuda da dukan mutanen da suke tare da shi suka yayyage rigunarsu. ¹² Suka yi makoki, da kuka, da azumi har yamma saboda Shawulu da ḥansa Yonatan, da

saboda sojojin UBANGIJI, da kuma gidan Isra'ila, gama an karkashe su a yaki.

¹³ Dawuda ya ce wa saurayin da ya kawo labarin, “Daga ina ka fito?”

Ya ce, “Ni d'an wani bako ne, mutumin Amalek.”

¹⁴ Dawuda ya ce masa, “Yaya ba ka ji tsoro daga hannu ka hallaka shafaffe na UBANGIJI ba?”

¹⁵ Sai Dawuda ya kira d'aya daga cikin mutanensa ya ce, “Je ka kashe shi!” Haka kuwa ya buge shi, ya kuwa mutu.

¹⁶ Gama Dawuda ya riga ya ce masa, “Alhakin jininka yana bisa kanka tun da yake da bakinka ka ce, ‘Ni ne na kashe shafaffe na UBANGIJI.’”

Dawuda ya yi makokin Shawulu da Yonatan

¹⁷ Dawuda ya rera wannan makoki saboda Shawulu da dansa Yonatan. ¹⁸ Ya umarta a koya wa mutanen Yahuda wannan waka mai suna Makokin Baka (tana a rubuce a Littafin Yashar),

¹⁹ “Ya Isra'ila, an kashe darajarki a kan tuddanki.

Ga shi, jarumawa sun fādi!

²⁰ “Kada a fadé shi a Gat,
kada a yi shelarsa a titunan Ashkelon,
don kada 'yan matan Filistiyawa su yi murna
don kada 'yan matan marasa kaciya su yi farin ciki.

²¹ “Ya duwatsun Gilbowa,
kada a sāke yin ruwa ko raña a kanku,
balle gonakin da suke ba da hatsin hadaya su kara
bayarwa.

Gama a can ne garkuwoyin manyan sojoji suka kwanta,
suka kwanta a wulañance.

Garkuwar Shawulu kuwa,
ba za a kara shafa mata mai ba.

²² “Daga jinin wadanda aka kashe,
 daga tsokar naman jarumi,
 bakan Yonatan bai juye baya ba,
 takobin Shawulu bai komo ba tare da gamsuwa ba.

²³ Shawulu da Yonatan,
 a raye kaunatattu ne da kuma bansha'awa,
 a mace kuma ba su rabu ba.
 Sun fi gaggafa sauri,
 sun fi zaki karfi.

²⁴ “Ya ku 'yan matan Isra'ila,
 ku yi kuka saboda Shawulu,
 wanda ya suturta ku da jajjayen kayan ado,
 wanda ya yi wa rigunarku ado da zinariya.

²⁵ “Jarumawa sun fādī a yaki!
 Ga Yonatan matacce a tuddanku.

²⁶ Na yi bakin ciki saboda kai, Yonatan d'an'uwana;
 kaunatacce kake a gare ni.
 Kaunarka a gare ni abar al'ajabi ce,
 abar al'ajabi fiye da ta mace.

²⁷ “Jarumawa sun fādī!
 Makaman yaki sun hallaka!”

2

*An na*dā Dawuda sarki a kan Yahuda

¹ Bayan 'yan kwanaki, sai Dawuda ya nemi nufin UBANGIJI ya ce, “In haura zuwa daya daga cikin biranen Yahuda?”

UBANGIJI ya ce, “Haura.”

Dawuda ya ce, “Wanne zan tafi?”

UBANGIJI ya ce, “Je Hebron.”

² Saboda haka sai Dawuda ya tafi can tare da matansa biyu, Ahinowam daga Yezireyel da Abigiyel gwauruwarr Nabal mutumin Karmel. ³ Dawuda kuma ya tafi tare da dukan mutanen da suke tare da shi, kowa da iyalinsa, suka zauna a Hebron da garuruwansa. ⁴ Sa'an nan mutanen Yahuda suka zo Hebron, a can kuwa suka nadfa Dawuda sarkin Yahuda.

S'aad da aka gaya wa Dawuda cewa mutanen Yabesh Gileyad ne suka binne Shawulu, ⁵ sai ya aiki manzanni zuwa Yabesh Gileyad a ce musu, “UBANGIJI yă albarkace ku saboda alherin da kuka nuna wa Shawulu ta wurin binne shi. ⁶ Bari UBANGIJI yă nuna muku kaunarsa da amincinsa, ni kuma zan nuna muku irin wannan alherin saboda kun yi haka. ⁷ Yanzu fa, sai ku karfafa, ku yi jaruntaka, gama Shawulu sarkinku ya mutu, gidan Yahuda kuwa sun nadfa ni sarki a kansu.”

Yaki tsakanin gidan Dawuda da na Shawulu

⁸ Ana cikin haka, Abner dan Ner, komandan sojojin Shawulu, ya dfauki Ish-Boshet dan Shawulu ya kawo shi Mahanayim. ⁹ Ya nadfa shi sarkin Gileyad, da na Ashuri*, da na Yezireyel, da a kan Efraim, da Benyamin, da kuma na dukan Isra'ila.

¹⁰ Ish-Boshet dan Shawulu yana da shekaru arba'in sa'ad da ya zama sarkin Isra'ila, ya kuma yi sarauta shekara biyu. Amma fa, gidan Yahuda, suka bi Dawuda. ¹¹ Tsawon lokacin da Dawuda ya yi mulki a Hebron a kan gidan Yahuda, shekara bakwai ne da wata shida.

¹² Abner dan Ner, tare da mutanen Ish-Boshet dan Shawulu, suka bar Mahanayim suka tafi Gibeyon. ¹³ Yowab wanda ake ce mamarsa Zeruhiya tare da wadansu mutanen Dawuda suka fito suka hađu da su

* 2:9 Ko kuwa Asher

tafkin Gibeyon, Suka zauna, wadannan a wannan gefe, wadancan a wancan gefe.

¹⁴ Sa'an nan Abner ya ce wa Yowab, "Bari mu bar wadansu samari su tashi su yi fada hannu da hannu a gabamu."

Yowab ya ce, "To, su tashi."

¹⁵ Saboda haka samarin suka tashi aka fidaya su, mutum sha biyu wajen Benyamin da Ish-Boshet dan Shawulu, sha biyu kuma wajen Dawuda. ¹⁶ Sa'an nan kowannensu ya kama abokin gabansa a kā ya soki da wuka a jiki, sai duka suka fādi a kasa. Saboda haka ne ake kiran wannan wuri Helkat Hazzurim[†] a Gibeyon.

¹⁷ Fafan ya yi zafi a ranar kwarai, mutanen Dawuda suka ci mutanen Abner da na Isra'ila.

¹⁸ 'Ya'yan Zeruhiya, maza uku sun kasance a can. Su ne, Yowab, Abishai da Asahel. To, Asahel mai gudu ne kamar barewa. ¹⁹ Yaafari Abner, bai juya dama ko hagu ba, yayinda yakefafararsa. ²⁰ Abner ya waiga, sai ya ce, "Kai ne, Asahel?"

Ya ce, "Ni ne."

²¹ Sai Abner ya ce masa, "Yi dama ko hagu ka runtumi daya daga cikin samarin, ka kwace makamansa." Amma Asahel bai bar fafararsa ba.

²² Abner ya sāke gargade shi ya ce, "Ka bar fafarata! Yaya zan kashe ka? Yaya zan yin ido biyu da dan'uwanka Yowab?"

²³ Amma Asahel ya ki yā bar fafararsa; saboda haka Abner ya soki Asahel da māshinsa a ciki; har māshin ya fita ta bayansa. Nan take ya fādi, ya mutu. Kowa da ya zo wurin da Asahel ya fādi, ya mutu, sai yā tsaya.

²⁴ Amma Yowab da Abishai sukaafari Abner, kuma da rana tana fāduwa sai suka iso tudun Amma, kusa da

[†] 2:16 Helkat Hazzurim yana nufin filin wukafe ko filin rikici.

Giya, a hanyar zuwa jejin Gibeyon. ²⁵ Sa'an nan mutanen Benyamin suka hadfa kansu suka koyi bayan Abner. Suka zama kungiya guda, suka tsaya daram a kan tudu.

²⁶ Sai Abner ya kira Yowab ya ce, har abada ne māshi zai yi ta hallakarwa? Ba ka sani cewa karshen zai zama da daci ba. Sai yaushe za ka umarci mutanenka su daina fafaran 'yan'uwansu?

²⁷ Yowab ya ce, "Muddin Allah yana a raye, da ba a ce ka yi magana ba, da mutanen za su ci gaba da fafaran 'yan'uwansu har gari yă waye."

²⁸ Sai Yowab ya busa kaho, dukan mutane kuwa suka tsaya; suka daina fafaran Isra'il. Nan take fadfan ya tsaya.

²⁹ Abner da mutanensa suka ratsa kwarin Urdun dukan dare. Sa'an nan suka haye kogin, suka kuwa ci gaba dukan safe‡ har suka zo Mahanayim.

³⁰ Da Yowab ya dawo daga fafaran Abner, sai ya tattara dukan mutanensa. Ban da Asahel, sai ya gane an rasa mutum goma sha tara na Dawuda. ³¹ Amma mutanen Dawuda sun kashe mutum dari uku da sittin daga kabilar Benyamin da suke tare da Abner. ³² Suka dauki gawar Asahel suka binne a kabarin mahaifinsa a Betlehem. Sa'an nan Yowab da mutanensa suka bi dare har suka iso Hebron da safe.

3

(1 Tarihi 3.1-4)

¹ Aka dadfe ana yaki tsakanin gidan Shawulu da gidan Dawuda. Dawuda kuwa ya yi ta kara karfi, yayinda gidan Shawulu ya yi ta raguwa a karfi.

² An haifa wa Dawuda 'ya'ya maza a Hebron.

‡ ^{2:29} Ko kuwa safe; Ko kuwa rafi; ba a tabbatar da kalman nan ta Ibraniyawa ba.

Dansa na fari shi ne Amnon, d'an Ahinowam mutuniyar Yezireyel;
³ na biyu shi ne Kileyab, d'an Abigiyl gwauruwār Nabal mutumin Karmel;
 na uku shi ne Absalom, d'an Ma'aka 'yar Talmai sarkin Geshur;
⁴ na huđu shi ne Adoniya, d'an Haggit;
 na biyar shi ne Shefatiya, d'an Abital;
⁵ na shida kuma shi ne Itireyam, d'an Eglā matar Dawuda.

An haifi wadannan wa Dawuda a Hebron.

Abner ya koma bangaren Dawuda

⁶ Sa'ad da ake yaƙi tsakanin gidan Shawulu da gidan Dawuda, sai Abner ya yi ta karfafa matsayinsa a gidan Shawulu. ⁷ To, Shawulu yana da kwarkwarar da ake kira Rizfa, 'yar Aiya. Sai Ish-Boshet ya ce wa Abner, “Don me kake kwana da kwarkwarar mahaifina?”

⁸ Abner ya husata saboda abin da Ish-Boshet ya ce, sai ya ce, “Kana tsammani ni mai cin amana ne? Kana zato ni mai goyon bayan Yahuda ne? Tun farko na nuna aminci ga gidan babanka Shawulu, da 'yan'uwansa, da abokansa! Ban kuwa ba da kai a hannun Dawuda ba. Ga shi yanzu a kan mace za ka ga laifina? ⁹ Allah yá yi wa Abner hukunci mai tsanani, in ban goyi bayan Dawuda ya sami abin da UBANGIJI ya yi masa alkawari da rantsuwa ba. ¹⁰ Zan kuma mayar wa Dawuda sarautar gidan Shawulu, in kafa kursiyin Dawuda a kan Isra'ilā, da kan Yahuda tun daga Dan har zuwa Beyersheba.” ¹¹ Ish-Boshet bai kara yin karambanin ce wa Abner kome ba, gama yana tsoronsa.

¹² Sai Abner ya aiki manzanni a madadinsa wurin Dawuda su ce masa, “Kasar ta wane ne? Ka yi yarjejeniya

da ni, zan kuwa taimake ka, in juye dukan Isra'ila zuwa bangarenka."

¹³ Dawuda ya ce, "Da kyau, zan yi yarjejjeniya da kai, amma fa ina bukata abu guda daga gare ka, kada ka zo gabana in ba tare da matata Mikal, 'yar Shawulu ba."

¹⁴ Sai Dawuda ya aiki manzanni zuwa wurin Ish-Boshet dan Shawulu cewa, "Ka ba ni matata Mikal wadda na biya sadakinta da loba dari na Filistiyawa."

¹⁵ Sai Ish-Boshet ya ba da umarni, aka kuwa cfauke ta daga gidan mijinta Faltiyel dan Layish. ¹⁶ Amma mijin ya raka ta, yana tafe yana kuka, ya bi ta har Bahurim. Sai Abner ya ce masa, "Koma gida!" Sai ya koma.

¹⁷ Abner ya tattauna da dattawan Isra'ila ya ce, "An dad'e kuna nema ku nad'a Dawuda sarkinku. ¹⁸ To, yanzu sai ku yi haka! Gama UBANGIJI ya yi wa Dawuda alkawari ya ce, 'Ta wurin bawana Dawuda zan ceci mutanena Isra'ila daga hannun Filistiyawa, da kuma hannun dukan abokan gābansu.'"

¹⁹ Abner kuma ya yi magana da mutane Benyamin da kansa. Sa'an nan ya tafi Hebron yă gaya wa Dawuda ko mene ne Isra'ila da kuma dukan gidan Benyamin suke so su yi. ²⁰ Sa'ad da Abner wanda yake tare da mutane ashirin suka zo wurin Dawuda a Hebron, Dawuda ya shirya masa liyafa tare da mutanensa. ²¹ Sai Abner ya ce wa Dawuda, "Bari in tafi nan da nan in tattara dukan Isra'ila wa ranka yă dad'e, sarki, saboda su yi alkawari da kai, ka kuma ka yi mulki bisa dukansu yadda ranka yake so." Saboda haka Dawuda ya sallami Abner, ya kuwa tafi lafiya.

Yowab ya kashe Abner

²² Ba a jima ba sai mutanen Dawuda da Yowab suka dawo daga hari. Suka kawo ganima da yawa tare da su. Abner kuwa ya riga ya bar Dawuda a Hebron, domin

Dawuda ya sallame shi, shi kuma ya tafi lafiya. ²³ Sa'ad da Yowab da dukan sooji suka dawo, aka gaya masa cewa Abner dan Ner ya zo wurin sarki, sarki kuwa ya sallame shi, ya kuma tafi lafiya.

²⁴ Sai Yowab ya je wurin sarki ya ce, “Me ke nan ka yi? Abner ya zo wurinka. Don me ka kyale shi yă tafi? Ga shi kuwa ya tafi! ²⁵ Ka san Abner dan Ner ya zo ne yă rufe ka, yă ga fitarka da shigarka, yă kuma binciki kome da kake yi.”

²⁶ Yowab ya tashi daga gaban Dawuda ya tafi ya aika manzanni su bi Abner. Suka same shi a rijiyar Sira suka komo da shi, Dawuda kuwa bai sani ba. ²⁷ To, da Abner ya komo Hebron, Yowab ya ratse da shi zuwa hanyar shigar gari kamar zai gana da shi a kadaice. Amma a can ya soki Abner a ciki, ya kashe shi don yă rama mutuar dan'uwansa Asahel.

²⁸ Daga baya, Dawuda ya ji labarin sai ya ce, “Ni da masarautata har abada ba mu da laifi a gaban UBANGIJI game da jinin Abner dan Ner. ²⁹ Alhakin jininsa yă kasance a kan Yowab da kuma a kan dukan iyalin mahaifinsa! Kada gidan Yowab yă rasa mai diga, ko kuturu, ko mai jingina ga sanda, ko wanda aka kashe da takobi, ko kuma wanda ba shi da abinci.”

³⁰ (Yowab da dan'uwansa Abishai suka kashe Abner don yă kashe dan'uwansu Asahel a ya'kin Gibeyon.)

³¹ Sa'an nan Dawuda ya ce wa Yowab da dukan mutanen da suke tare da shi, “Ku yayyage rigunarku, ku sa tsummoki, ku yi tafiya kuna kuka a gaban Abner.” Sarki Dawuda kansa ya bi masu d'auke da gawar daga baya. ³² Suka binne Abner a Hebron, sarki kuwa ya d'aga murya ya yi kuka a kabarin Abner.

³³ Sarki ya kuma yi wannan wa'kar makoki domin Abner ya ce,

"Daidai ne Abner yă mutu, kamar yadda marasa bin doka
suke mutuwa?"

³⁴ Hannuwanka ba a daure suke ba,
kafafunka ba a tabaibaye suke ba.

Ka mutu kamar wadanda suke mutuwa a hannun mu-
gaye."

Sai dukan mutane suka sâke fashe da kuka saboda shi.

³⁵ Sa'an nan duk suka zo suka roki Dawuda yă ci wani
abu tun rana ba tă fâdfi ba; amma Dawuda ya rantse ya ce,
"Bari Allah yă hukunta ni, in na dandana abinci ko wani
abu kafin rana ta fâdfi!"

³⁶ Dukan mutane suka lura suka kuma ji dadfi kwarai,
tabbatacce kome da sarki ya yi, ya gamshe su. ³⁷ Saboda
haka a ranar dukan mutane da dukan Isra'ila suka gane
sarki ba shi da hannu a kisan Abner dan Ner.

³⁸ Sa'an nan sarki ya ce wa mutanensa, "Ba ku gane
cewa dan sarki kuma babbam mutum ya mutu a kasar
Isra'ila a yau ba? ³⁹ A yau, ko da yake ni nadaddeñen sarki
ne, duk da haka na raunana, kuma wadannan 'ya'yan
Zeruhiya sun fi karfina. UBANGIJI yă saka wa mai aikata
mugunta da muguntar da ya aikata!"

4

An kashe Ish-Boshet

¹ Sa'ad da Ish-Boshet ya ji labari cewa Abner ya mutu
a Hebron, sai ya karaya, sai dukan hankalin Isra'ila ya
tashi. ² To, dan Shawulu yana da 'ya'ya maza biyu da suke
shugabannin 'yan hari. Ana kiran daya Ba'ana, dayan
kuma Rekab. Su 'ya'yan Rimmon mutumin Benyamin ne
daga Beyerot, an lissafta Beyerot a bangaren Benyamin,
³ domin mutanen Beyerot sun gudu zuwa Gittayim inda
suke zaman bakunci har wa yau.

⁴ (Yonatan dan Shawulu yana da da mai suna Mefi-
boshet wanda yake gurgu a duka kafafu. Yana da shekara

biyar ne sa'ad da labarin mutuwār Shawulu da Yonatan ya zo daga Yezireyel. Sai mai renonsa ta d'auke shi ta gudu, amma yayında take hanzari tā gudu, sai ya fādo, ya gurguncé.)

⁵ To, Rekab da Ba'ana, 'ya'yan Rimmon mutumin Beyerot, suka tafi gidan Ish-Boshet, suka isa can da tsakar rana yayında yake hutun tsakar rana. ⁶ Suka shiga sashe na cikin gida sai ka ce suna so su d'ibō alkama ne, suka soke shi a ciki. Sa'an nan Rekab da Ba'ana d'an'uwansa suka zame suka bace.

⁷ Sun shiga gidan yayında yake kwance a gado a dakin barcinsa. Bayan sun soke shi sai suka kashe shi, suka kuma datse kansa. Suka d'auke shi, suka yi tafiya dukan dare suka bi ta Araba. ⁸ Suka kawo kan Ish-Boshet wa Dawuda a Hebron, suka ce wa sarki, "Ga kan Ish-Boshet d'an Shawulu, makiyinka, wanda ya nemi yā kashe ka. A yau UBANGIJI ya rama wa ranka yā dade sarki, a kan Shawulu da zuriyarsa."

⁹ Dawuda ya ce wa Rekab da d'an'uwansa Ba'ana, 'ya'yan Rimmon mutumin Beyerot, "Muddin UBANGIJI yana a raye, wanda ya kubutar da ni daga wahala, ¹⁰ sa'ad da wani mutum ya ce mini, 'Shawulu ya mutu,' yana tsammani ya kawo labari mai dañi ne, na kama shi na kashe a Ziklag. Ladar da na ba shi ke nan saboda labarinsa! ¹¹ Balle fa, sa'ad da mugayen mutane suka kashe marar laifi a gidansa, a bisa gadonsa, ashe, ba zan nemi jininsa daga hannunku in kawar da ku a duniya ba!"

¹² Saboda haka Dawuda ya umarci mutanensa, suka kuwa kashe su. Suka yayyanka hannuwansu da kafafunsu, suka kuma rataye jikunansu kusa da tafki a Hebron. Amma suka d'auki kan Ish-Boshet suka binne a kabarin Abner a Hebron.

*Dawuda ya zama sarki a bisa Isra'ila**(1 Tarihi 11.1-3)*

¹ Dukan kabilar Isra'ila suka zo wurin Dawuda a Hebron suka ce, “Mu nama da jininka ne. ² A dā da Shawulu yake sarauta a bisanmu, kai ne kake bi Isra'ilawa zuwa yake-yakensu. UBANGIJI kuwa ya ce maka, ‘Za ka zama makiyayi mutanena Isra'ila, za ka kuma zama sarkinsu.’”

³ Sa'ad da dukan dattawan Isra'ila suka zo wurin Sarki Dawuda a Hebron, sarki ya yi yarjejjeniya da su a gabon UBANGIJI, suka kuwa nad'a Dawuda sarki bisa Isra'ila.

⁴ Dawuda yana da shekara talatin ⁵daya sa'ad da ya zama sarki, ya kuma yi mulki shekara arba'in. ⁵ A Hebron ya yi mulki a bisa Yahuda shekara bakwai da wata shida, a Urushalima kuma ya yi mulki a bisa Isra'ila da Yahuda shekara talatin da uku.

*Dawuda ya kame Urushalima**(1 Tarihi 11.4-9; 14.1,2)*

⁶ Sarki da mutanensa suka tafi Urushalima don su kai wa Yebusiyawan da suke zaune a can hari, Yebusiyawa suka ce wa Dawuda, “Ba za ka shiga nan ba; ko makafi da guragu kadai ma za su kore ka.” Suka yi tsammani suna cewa, “Dawuda ba zai iya shiga can ba.” ⁷ Duk da haka, Dawuda ya kame kagarar Sihiyona, wadda ta zama Birnin Dawuda.

⁸ A ranar, Dawuda ya ce, “Duk wanda zai kame Yebusiyawa, dole yă yi amfani da wuriyar ruwa don yă kai ga wadannan ‘guragu da makafi’ wadanda suke abokan gāban Dawuda.” Shi ya sa suka ce, “‘Makafi da guragu’ ba za su shiga fadan sarki ba.”

⁹ Sai Dawuda ya zauna a kagarar, ya kuma kira ta Birnin Dawuda. Ya gina wuraren da suke kewaye da ita, tun daga

madogaran gini* zuwa ciki. ¹⁰ Ya yi ta kara karfi, gama UBANGIJI Allah Mađaukaki yana tare da shi.

¹¹ To, Hiram sarkin Taya ya aiki manzanni wurin Dawuda tare da gumaguman itacen al'ul, da kafintoci, da kuma maginan duwatsu, suka kuwa gina wa Dawuda fada. ¹² Dawuda kuwa ya gane UBANGIJI ya nad'a shi sarki bisa Isra'ilā, ya kuma d'aukaka masarautarsa saboda mutanensa Isra'ilā.

(1 *Tarihi* 14.3-7)

¹³ Bayan ya bar Hebron, Dawuda ya kara d'auko wa kansa wađansu kwarkwarai da mata a Urushalima. Aka haifa masa 'ya'ya maza da mata. ¹⁴ Wađannan su ne sunayen 'ya'yan da aka haifa masa a can. Shammuwa, Shobab, Natan, Solomon, ¹⁵ Ibhar, Elishuwa, Nefeg, Yafiya, ¹⁶ Elishama, Eliyada da Elifelet.

Dawuda ya ci Filistiyawa da yaki

(1 *Tarihi* 14.8-17)

¹⁷ Da Filistiyawa suka ji labari an shafe Dawuda sarki a bisa Isra'ilā, sai suka haura da karfi sosai don su nema shi, amma Dawuda ya ji labarin sai ya gangara zuwa mafaka. ¹⁸ To, fa, Filistiyawa suka zo suka baje ko'ina a cikin Kwarin Refayim; ¹⁹ saboda haka Dawuda ya nemi nufin UBANGIJI ya ce, “In tafi in kai wa Filistiya hari? Za ka bashe su a hannuna?”

UBANGIJI ya amsa masa ya ce, “Je ka, gama tabbatacce zan bashe Filistiyawa a hannunka.”

²⁰ Saboda haka Dawuda ya tafi Ba'al-Ferazim, a can ya ci su da yaki. Sai ya ce, “Kamar yadda ruwa yakan fasu, haka UBANGIJI ya kakkarya abokan gābana a gabana.” Saboda haka aka kira wurin Ba'al-Ferazim.[†] ²¹ Filistiyawa suka

* 5:9 Ko kuwa Millo † 5:20 Ba'al-Ferazim yana nufin mai girma wanda ya kakkarya.

bar gumakansu a can, Dawuda da mutanensa kuwa suka kwashe su.

²² Har yanzu Filistiyawa suka sāke haurawa suka bazu a Kwarin Refayim; ²³ saboda haka Dawuda ya nemi nufin UBANGIJI, ya kuwa ce, “Kada ka haura kai tsaye, amma ka kewaya ta bayansu ka fādā musu a gaban itatuwan balsam. ²⁴ Da zarar ka ji tafiya kamar na takawar sojoji tana a bisan itatuwan balsam, sai ka yi maza, gama wannan alama ce cewa UBANGIJI ya sha gabanka don yā karkashe sojojin Filistiyawa.” ²⁵ Saboda haka Dawuda ya aikata yadda UBANGIJI ya umarce shi, ya kuma karkashe Filistiyawa tun daga Geba har zuwa Gezer.

6

An kawo akwatin alkawari a Urushalima (1 Tarihi 13.1-14; 15.1-16.3,43)

¹ Dawuda ya sāke tattara zaḥbaḥbun mutanen Isra'ila, dubu talatin. ² Shi, da dukan mutanensa suka tashi daga Ba'ala-Yahuda* don su hauro da akwatin alkawarin Allah, wanda ake kira da Sunan[†]UBANGIJI Maṣaukaki, wanda yake zama a tsakanin kerubobin da suke a kan akwatin alkawarin. ³ Suka ḏauko akwatin alkawarin Allah a sabuwar keken yaķi, suka kawo shi daga gidan Abinadab, wanda yake bisa tudu. Uzza da Ahiyo, 'ya'yan Abinadab maza, suka bi da keken yaķin da akwatin alkawarin Allah yake ciki suka bi da keken yaķin ⁴da akwatin alkawarin Allah yake ciki‡. Ahiyo kuwa yana tafiya a gaban Abinadab.

* 6:2 Wato, Kiriyat Yeyarim; da Ibraniyanci Ba'ale Yahuda, wani sunan Ba'ala-Yahuda. † 6:2 Ibraniyanci; Seftuwajin da kuma Bulget ba su da Suna. ‡ 6:4 Naḍadcfun littattafan Mataccen Teku da waċċansu rubuce-rubucen hannu na Seftuwajin; Nassin Masoretik amalanke 4 suka kuma kawo shi tare da akwatin alkawarin Allah daga gidan Abinadab, wanda yake a kan tudu

⁵ Dawuda da dukan gidan Isra'ila suka yi biki sosai da dukan karfinsu a gaban UBANGIJI, da wakokki,[§] da molaye, da garayu, da ganguna, da kacau-kacau da kuma kuge.

⁶ Da suka kai masussukar Nakon, sai Uzza ya mika hannu don yă riķe akwatin alkawarin Allah, gama shanun sun yi tuntuče. ⁷ Fushin UBANGIJI kuwa ya kuna a kan Uzza domin aikin rashin bangirma, saboda haka Allah ya buge shi ya kuma mutu a can kusa da akwatin alkawarin Allah.

⁸ Ran Dawuda ya fāce gama fushin UBANGIJI ya fārke a kan Uzza. Shi ya sa har wa yau ana kira wurin Ferez Uzza.*

⁹ Dawuda ya ji tsoron UBANGIJI a ranar, sai ya ce, “Yaya akwatin alkawarin UBANGIJI zai iya zuwa wurina?” ¹⁰ Bai so yă ćauki akwatin alkawarin UBANGIJI yă kasance tare da shi a Birnin Dawuda ba. A maimakon haka sai ya kai shi gidan Obed-Edom mutumin Gat. ¹¹ Akwatin Alkawarin UBANGIJI ya kasance a gidan Obed-Edom mutumin Gat har tsawon wata uku, UBANGIJI kuwa ya albarkace shi da dukan iyalinsa.

¹² To, sai aka fada wa Sarki Dawuda cewa, “UBANGIJI ya sa wa gidan Obed-Edom albarka da dukan abin da yake da shi, saboda akwatin alkawarin Allah.” Saboda haka sai Dawuda ya gangara ya hauro da akwatin alkawarin Allah daga gidan Obed-Edom zuwa Birnin Dawuda da farin ciki. ¹³ Sa'ad da wafanda suke ćaukan akwatin alkawarin UBANGIJI suka yi tafiya taki shida, sai yă yi hadayar bijimi da saniya mai kiba. ¹⁴ Dawuda, sanye da efod lilin, ya yi ta rawa a gaban UBANGIJI da dukan karfinsa, ¹⁵ yayinda shi da dukan gidan Isra'ila suka hauro da akwatin alkawarin UBANGIJI da sowa da kuma busar ķahoni.

§ 6:5 Dubi Littatrafan Mataccen Teku, Seftuwajin da 1Tar 13.8; Nassin Masoretik biki a gaban UBANGIJI da kowane irin kayan kiđin da aka yi da fir. * 6:8 Ferez Uzza yana nufin fārke a kan Uzza.

¹⁶ Sa'ad da akwatin alkawarin UBANGIJI ya shiga Birnin Dawuda, sai Mikal 'yar Shawulu ta leka ta taga ta ga Dawuda sarki yana tsalle, yana rawa a gaban UBANGIJI, sai ta rena shi a zuciyarta.

¹⁷ Suka kawo akwatin alkawarin UBANGIJI, aka ajiye shi a inda aka shirya masa a cikin tentin da Dawuda ya shirya dominisa. Dawuda kuma ya mi'ka hadaya ta konawa da hadaya ta salama a gaban UBANGIJI. ¹⁸ Bayan ya gama yin hadaya ta konawa da hadaya ta salama, sai ya albarkaci mutane a cikin sunan UBANGIJI Macfaukaki. ¹⁹ Sa'an nan ya rarraba abinci, da kosai, dabino, da waina ga kowane mutum a cikin dukan jama'ar Isra'il, maza da mata. Dukan mutane kuwa suka watse zuwa gidajensu.

²⁰ Da Dawuda ya koma gida don yă sa wa gidansa albarka, sai Mikal 'yar Shawulu ta fito don tă tarye shi, sai ta ce, "Tabbas sarkin Isra'il ya fiffita kansa yau, ya tube a gaban bayinsa 'yan mata, kamar yadda duk marar kunya yakan yi!"

²¹ Dawuda ya ce wa Mikal, "Na yi rawana domin in girmama UBANGIJI ne, wanda ya za'be ni a maimakon mahaifinki ko wani daga cikin dukan gidansa, shi ne kuma ya sa ni sarki a kan Isra'il, mutanen UBANGIJI, zan yi biki a gaban UBANGIJI. ²² Zan ma mai da kaina abin reni fiye da haka, za a kuma zama abin reni a gare ki. Amma wadannan bayi 'yan matan da kika yi magana a kai, za su gan ni da martaba."

²³ Mikal 'yar Shawulu kuwa ba tă haifi da ba har mutuwarta.

¹ Bayan sarki ya kama zama a fadansa UBANGIJI kuma ya hutashé shi daga dukan abokan gābansa da suke kewaye da shi, ² sai ya ce wa annabi Natan, “Ga ni, ina zama a fadar katakon al’ul, amma akwatin alkawarin Allah yana zaune a tenti.”

³ Natan ya amsa wa sarki ya ce, “Duk abin da yake a zuciyarka, sai ka yi, gama UBANGIJI yana tare da kai.”

⁴ A daren nan maganar UBANGIJI ta zo wa Natan cewa,

⁵ “Je ka fafa wa bawana Dawuda, ‘Ga abin da UBANGIJI ya ce, kai ne za ka gina mini gida in zauna?

⁶ Ban taba zama a gida ba tun daga ranar da na fito da Isra’ilawa daga Masar har yā zuwa yau. Ina dai kai da kawowa a tenti, a matsayin mazaunina. ⁷ A cikin kaiwa da kawowar da nake yi cikin dukan Isra’ilawa, na taba ce wa wani shugabanninsu wanda na umarta su lura da mutanena Isra’ila, “Don me ba ku gina mini mazauni da katakon al’ul ba?”

⁸ “Yanzu, ka gaya wa bawana Dawuda ‘Ga abin da UBANGIJI Madfaukaki ya ce, na dauko ka daga makiyaya, daga kuma garken tumaki ka zama sarki bisan mutane Isra’ila. ⁹ Na kasance tare da kai duk inda ka tafi, na kuma kawar da dukan abokan gābanka a gabanka. Yanzu zan sa sunanka yā shahara kamar sunayen shahararrun mutanen duniya. ¹⁰ Zan kuma tanada wa mutanena Isra’ila wuri, in kuma dasa su yadda za su kasance da gida kansu ba tare da an kara damunsu ba. Mugayen mutane ba za su kara wahalshe su kamar dā ba, ¹¹ yadda suka yi tun lokacin da na nadā shugabanni bisan mutanena Isra’ila, zan kuma hutashé ka daga hannun abokan gābanka.

“‘UBANGIJI ya furta maka cewa UBANGIJI kansa zai kafa maka gida. ¹² Sa’ad da kwanakinka suka kare, za ka huta tare da kakanninka, zan tā da zuriyarka, na

cikinka, zan kuma sa mulkinsa ya kahu. ¹³ Shi zai gina gida domin Sunana, zan kuwa kafa gadon sarautarsa har abada. ¹⁴ Zan zama Ubansa, shi kuma yă zama dana. Idan ya yi laifi, zan yi amfani da mutane in hukunta shi. Mutane ne za su zama bulalata. ¹⁵ Amma ba za a taba dauke kaunata daga gare shi yadda na dauke ta daga wurin Shawulu ba, shi wannan wanda na kawar daga gabanka. ¹⁶ Gidanka da kuma masarautarka za su dawwama har abada a gabana; gadon sarautarka kuma zai kahu har abada.””

¹⁷ Natan ya gaya wa Dawuda dukan abin da Allah ya bayyana masa.

Addu'ar Dawuda
(1 Tarihi 17.16-27)

¹⁸ Sa'an nan Sarki Dawuda ya je ya zauna a gaban UBANGIJI ya ce,

“Wane ne ni, ya UBANGIJI Mai Iko Duka, ko gidana, har da ka daga mu zuwa wannan matsayi? ¹⁹ Har ya zama kamar wannan bai isa ba a gabanka, ya UBANGIJI Mai Iko Duka, ka kuma yi magana game da nan gaba na gidan bawanka. Haka ka saba yi da mutane, ya UBANGIJI Mai Iko Duka?

²⁰ “Me kuma Dawuda zai ce maka? Gama ka san bawanka, ya UBANGIJI Mai Iko Duka. ²¹ Gama saboda maganarka da kuma bisa ga nufinka, ka aikata wannan babbani abu, ka kuma sanar da bawanka.

²² “Kai mai girma ne, ya UBANGIJI Mai Iko Duka! Babu wani kamar ka, babu kuma wani Allah sai kai; kamar yadda muka ji da kunnuwanmu. ²³ Wane ne kuma yake kamar da mutanenka Isra'ila, al'umma guda a duniya wadda Allah ya fita don yă kubutar wa kansa, ya kuma yi suna wa kansa, ya kuma aikata manyan abubuwa da kuma al'amuran banmamaki ta wurin korin al'ummai da allolinsu daga gaban mutanenka,

wadanda ka kubutar daga Masar?* ²⁴ Ka kafa mutanenka Isra'ila kamar naka na kanka har abada, kai kuma, ya UBANGIJI, ka zama Allahnsu.

²⁵ “Yanzu kuwa, ya UBANGIJI Allah, ka cika alkawarin da ka yi game da bawanka da gidansa. Ka yi kamar yadda ka alkawarta, ²⁶ domin sunanka yă kasance da girma har abada. Sa'an nan mutane za su ce, ‘UBANGIJI Madfaukaki, Allah ne a bisa Isra'ila!’ Kuma gidan bawanka Dawuda zai kahu a gabanka.

²⁷ “Ya UBANGIJI Madfaukaki, Allah na Isra'ila, ka bayyana wa bawanka cewa, ‘Zan gina maka gida.’ Saboda haka bawanka ya sami karfin hali yă mika maka wannan addu'a. ²⁸ Ya UBANGIJI Mai Iko Duka, kai Allah ne! Maganarka da aminci take, ka kuma yi wa bawanka wadannan abubuwa masu kyau. ²⁹ In ya gamshe ka, bari ka albarkaci gidan bawanka don yă dawwama a gabanka har abada; gama kai, ya UBANGIJI Mai Iko Duka, ka riga ka yi magana, kuma saboda kai ka sa albarka ga gidan bawanka, lalle zai kasance da albarka har abada.”

8

Nasarorin Dawuda (1 Tarihi 18.1-13)

¹ Ana nan, sai Dawuda ya ci Filistiyawa da yaki, ya kawo karshen mulkinsu a kasar, ya kuma kwace kasar Meteg Amma daga hannun Filistiyawa.

² Haka kuma Dawuda ya ci Mowabawa. Ya sa suka kwanta a kasa, ya kuma auna su da igiya. Kowane awo biyu ya sa a kashe su, amma awo na uku sai yă sa a bar su

* ^{7:23} Dubi Seftuwajin da kuma 1Tar 17.21; Ibraniyanci abubuwan banmamaki domin kasarka da kuma a gaban mutanenka, wa danda ka kubutar daga Masar, daga al'ummai da allolinsu.

da rai. Saboda haka Mowabawa suka zama bayin Dawuda, suka kuma kawo masa haraji.

³ Ban da haka, Dawuda ya yakı Hadadezer ḫan Rehob, sarkin Zoba. Wannan ya faru a lokacin da Hadadezer yake kan hanyarsa zuwa Kogin Yuferites don yă sāke mai da wurin a karkashin ikonsa. ⁴ Dawuda ya kame keken yakinsa guda dubu, mahayan keken yakinsa dubu bakwai*, da sojojin kasa dubu ashirin. Ya yayyanke agaran dawakan duka amma ya bar dawakai kekunan yakı ḫari.

⁵ Sa'ad da Arameyawan Damaskus suka zo don su taimaki Hadadezer sarkin Zoba, sai Dawuda ya karkashe dubu ashirin da biyunsu. ⁶ Ya ajiye fungiyoyi sooji a masarautar Arameyawan Damaskus, Arameyawa kuwa suka zama bayinsa, suka biya shi haraji. UBANGIJI ya ba Dawuda nasara a duk inda ya tafi.

⁷ Dawuda ya kwashé garkuwoyin zinariya na shugabannin sojojin Hadadezer ya kawo Urushalima. ⁸ Daga Teba† da Berotai, garuruwan da suke karkashin Hadadezer, Sarki Dawuda ya kwashé tagulla masu yawan gaske.

⁹ Da Towu‡ sarkin Hamat ya ji cewa Dawuda ya ci dukan rundunar Hadadezer, ¹⁰ sai ya aiki ḫansa Yoram§ wurin Sarki Dawuda yă gaishe, yă kuma yi masa barka saboda nasarar da ya yi a kan Hadadezer, gama Hadadezer nan ya hana Towu sakewa. Yoram ya tafi ḫauke da kayan azurfa, da na zinariya, da na tagulla.

* ^{8:4} Seftuwajin (duba kuma Na)dadđun Littattafan Matacce Teku da kuma 1Tar 18.4); Nassin Masoretik kame mahayan keken yakinsa ḫari goma sha bakwai † ^{8:8} Dubi waᬁansu rubuce-rubucen hannun Seftuwajin (dubi kuma 1Tar 18.8); Ibraniyanci Beta. ‡ ^{8:9} Da Ibraniyanci Toi, wani suna na Towu; haka ma a aya 10. § ^{8:10} Wani suna na Hadoram

¹¹ Sarki Dawuda kuwa ya kebe wadannan kayayyaki wa UBANGIJI, yadda ya yi da zinariya, da kuma azurfa daga dukan al'umman da ya mallaka, ¹² wato, azurfa da zinariyan mutanen Edom, da na Mowabawa, da na Ammonawa, da na Filistiyawa, da na Amalekawa, da ganimar Hadadezer dan Rehob, sarkin Zoba.

¹³ Dawuda kuwa ya kara zama shahararre bayan ya dawo daga kai wa kasar Aram hari, daga nan sai ya je ya karkashe mutanen Edom* dubu goma sha takwas a Kwarin Gishiri.

¹⁴ Ya ajiye rundunar sooji ko'ina a Edom, dukan mutanen Edom kuwa suka zama bayin Dawuda. UBANGIJI ya ba wa Dawuda nasara a duk inda ya tafi.

Hafsoshin Dawuda

(1 Tarihi 18.14-17)

¹⁵ Dawuda ya yi mulkin dukan kasar Isra'ila, yana yin wa dukan jama'arsa shari'ar gaskiya da adalci. ¹⁶ Yowab dan Zeruhiya ya zama shugaban sooji; Yehoshafat dan Ahilud kuwa shi ne marubucin tarihi; ¹⁷ Zadok dan Ahitub da Ahimelek dan Abiyatar, su ne firistoci; Serahiya kuma sakatare; ¹⁸ Benahiya dan Yehohiyada ne shugaban Keretawa da Feletiyawa, wato, sooji masu gadin Dawuda, sa'an nan 'ya'yan Dawuda maza su ne mashawartan sarki.[†]

9

Dawuda da Mefiboshet

* ^{8:13} Kadancan a cikin rubuce-rubucen hannu na Ibraniyanci, Seftuwajin da kuma Siriyak (dubi kuma 1 Tar 18.12); yawancin rubuce-rubucen hannu na Ibraniyanci suna da Aram (wato, Arameyawa). † ^{8:18} Ko kuwa su ne firistoci

¹ Wata rana Dawuda ya yi tambaya ya ce, “Akwai wani har yanzu da ya rage a gidan Shawulu wanda zan nuna masa alheri saboda Yonatan?”

² To, akwai wani bawa na gidan Shawulu mai suna Ziba. Sai aka kira shi yă bayyana a gabon Dawuda, sarki ya ce masa, “Kai ne Ziba?”

Sai ya ce, “I, ni ne, ranka yă dade.”

³ Sa'an nan sarki ya yi tambaya ya ce, “Babu wani har yanzu da ya rage a gidan Shawulu don in nuna masa alherin Allah?”

Ziba ya ce wa sarki, “Har yanzu akwai dan Yonatan da ya rage, sai dai shi gurgu ne a dukan kafafu.”

⁴ Sarki ya ce, “Ina yake?”

Ziba ya ce, “Yana a gidan Makir dan Ammiyel a Lo Debar.”

⁵ Saboda haka Sarki Dawuda ya umarta aka kawo shi daga gidan Makir dan Ammiyel, daga Lo Debar.

⁶ Sa'ad da Mefiboshet dan Yonatan, dan Shawulu, ya zo wurin Dawuda, sai ya rusuna har kasa ya yi gaisuwar bangirma.

Dawuda ya ce, “Mefiboshet!”

Shi kuwa ya amsa ya ce, “Ranka yă dade, ga ni, bawanka.”

⁷ Dawuda ya ce, “Kada ka ji tsoro, gama tabbatacce zan nuna maka alheri saboda mahaifinka Yonatan. Zan mayar maka da dukan kasar da take ta kakanka Shawulu, kullum kuma za ka ci a teburina.”

⁸ Mefiboshet ya rusuna ya ce, “Ni ne wa har da za ka kula da ni? Ai! Ni bawanka ne da bai ma fi mataccen kare daraja ba.”

⁹ Sai sarki ya kira Ziba bawan Shawulu, ya ce masa, “Na ba wa jikan maigidanka kome da yake na Shawulu da iyalinsa ¹⁰ Kai da 'ya'yanka maza da bayinka za ku ri'ka yin masa noma, ku kuma kawo hatsin, don jikan maigidanka

yă sami abinci. Mefiboshet kuma, jikan maigidanka, zai rika ci a teburina." (Ziba kuwa yana da 'ya'ya maza goma sha biyar da kuma bayi ashirin.)

¹¹ Sai Ziba ya ce wa sarki, "Bawanka zai aikata dukan abin da ranka yă dače sarki, ya umarce shi." Saboda haka Mefiboshet ya rika ci a teburin Dawuda kamar sauran 'ya'yan sarki.

¹² Mefiboshet yana da wani karamin ḍa sunansa Mika, dukan iyalin gidan Ziba kuwa bayin Mefiboshet ne.

¹³ Mefiboshet ya zauna a Urushalima, gama kullum yana ci a teburin sarki, shi kuwa gurgu ne a dukan kafafu.

10

Dawuda ya ci Ammonawa da yaki (1 Tarihi 19.1-19)

¹ Ana nan sai sarkin Ammonawa ya rasu, ḍansa Hanun kuwa ya gāje shi a matsayin sarki. ² Dawuda ya yi tunani a ransa ya ce, "Zan yi wa Hanun ḍan Nahash alheri kamar yadda mahaifinsa ya yi mini." Saboda haka sai Dawuda ya aiki jakadu su yi masa ta'aziyyar mutuwar mahaifinsa.

Sa'ad da mutanen Dawuda suka isa ḁasar Ammonawa, ³ sai manyan mutanen Ammonawa suka ce wa Hanun shugabansu, "Kana tsammani Dawuda yana girmama mahaifinka ne da ya aiko da jakadu su kawo maka ta'aziyaya? Ai, wayo ya yi don yă ga asirin birninmu, yă san karfinmu, yă kuma ci mu da yaki." ⁴ Saboda haka Hanun ya kama mutanen Dawuda ya aske rabin gemun kowannensu, ya yayyage rigunarsu daidai ḍuwawu, sa'an nan ya sallame su.

⁵ Sa'ad da aka gaya wa Dawuda game da wannan, sai ya aiki manzanni su taryi waḍannan mutanen da aka ci mutuncinsu, gama an wulaƙanta su kwarai. Sai sarki ya ce

musu, “Ku dakata a Yeriko har sai gemunku ya sāke girma, sa'an nan ku dawo.”

⁶ Da Ammonawa suka gane cewa Dawuda ya ji fushi da su sosai saboda abin da suka yi, sai suka yi hayar sojojin kasar Arameyawa dubu ashirin daga Bet Rehob da Aram-Zoba, suka kuma yi hayar sarkin Ma'aka tare da mutum dubu ddaya, suka kuma yi hayar maza dubu goma sha biyu daga Tob.

⁷ Da jin haka, Dawuda ya tura Yowab da dukan sojojin yakī. ⁸ Ammonawa suka fita suka ja dāgār yakī a kofar shiga birninsu, yayinda Aram-Zoba, da na Rehob, da mutane Tob, da kuma na Ma'aka, suka ja tasu dāgār a karkara.

⁹ Yowab ya ga cewa an ja masa dāgār yakī gaba da baya; saboda haka sai ya za'bī wadansu shahararrun sooji cikin Isra'ila, ya sa su gabza da Arameyawa. ¹⁰ Ya sa sauran mutanen a Karkashin Abishai Ḍan'uwansa, ya sa su gabza da Ammonawa. ¹¹ Yowab ya ce, “In Arameyawa suka fi karfina, sai ku kawo mini gudummawa; amma in Ammonawa suka fi karfinku, sai mu kawo muku gudummawa. ¹² Ku yi karfin hali, mu kuma yi yakī da karfin zuciya saboda mutanemu da kuma birane Allahnmu. UBANGIJI zai yi abin da yake da kyau a idanunsa.”

¹³ Sa'an nan Yowab da rundunar da take tare da shi suka ci gaba don su gabza da Arameyawa, Arameyawa kuwa suka gudu a gabansa. ¹⁴ Da Ammonawa suka ga Arameyawa suna gudu, sai su ma suka ruga da gudu a gabon Abishai, suka shiga cikin birni. Sa'an nan Yowab ya komo Urushalima daga wurin yakīn da ya yi da Ammonawa.

¹⁵ Bayan Arameyawa suka ga Isra'ila ta ci su da yakī, sai suka sāke tattara kansu. ¹⁶ Hadadezer sarkin Zoba ya aika a kawo Arameyawan da suke ketaren Kogin Yuferites.

Suka iso Helam a karkashin shugabancin Shobak, shugaban dukan sojojin Hadadezer.

¹⁷ Da aka gaya wa Dawuda wannan, sai ya tattara dukan Isra'ila, ya ketare Urdun, ya je Helam. Arameyawa suka ja dāgār yakinsu, suka kara da Dawuda. ¹⁸ Amma Arameyawa suka gudu a gaban Isra'ila, Dawuda kuwa ya kashe mahayan keken yakinsu d'ari bakwai, da sojojin kasa dubu arba'in. Ya bugi Shobak, shugaban fungiyar sojansu ya kuwa mutu a can. ¹⁹ Sa'ad da dukan sarakuna wafanda suke abokan tarayya na Hadadezer suka ga Isra'ila sun ci su da yaki, sai suka yi sulhu da Isra'ilawa, suka kuma zama bayinsu.

Wannan ya sa Arameyawa suka ji tsoron kara kai wa Ammonawa gudummawa.

11

Dawuda da Batsheba (1 Tarihi 20.1)

¹ Da bazara, a lokacin da sarakuna sukan fita zuwa yaki, sai Dawuda ya aiki Yowab tare da mutanen sarki, da dukan Isra'ila. Suka je suka hallaka Ammonawa, suka kuma yi wa Rabba kwanton bauna. Amma Dawuda ya yi zamansa a Urushalima.

² Wata rana da yamma, Dawuda ya tashi daga gadonsa, ya zaga kewaye a rufin fadansa. Daga rufin ya ga wata mace tana wanka. Matar kyakkyawa ce kwarai. ³ Sai Dawuda ya aiki wani yă bincika ko wace ce ita, sai mutumin ya dawo ya ce, "Wannan ba Batsheba ba ce, 'yar Eliyam matar Uriya, mutumin Hitti?" ⁴ Sa'an nan Dawuda ya aiki manzanni su kawo masa ita. Ta zo wurinsa shi kuma ya kwana da ita (A lokacin kuwa ta gama tsarkake

kanta ke nan daga jinin haila.) Sa'an nan* ta tafi gida.
⁵ Matar ta yi ciki, ta kuwa aika wa Dawuda, tana cewa, “Ina da ciki.”

⁶ Saboda haka Dawuda ya aika sakö wa Yowab ya ce, “Ka aiko mini da Uriya mutumin Hitti.” Yowab kuwa ya aika da shi wajen Dawuda. ⁷ Da Uriya ya zo wurinsa, sai Dawuda ya tambaye shi lafiyar Yowab da sojojin, da kuma yaya yakin yake tafiya. ⁸ Sa'an nan Dawuda ya ce wa Uriya, “Gangara gidanka ka wanke kafafunka.” Saboda haka Uriya ya bar fadar, sarki kuma ya aika masa da kyauta. ⁹ Amma Uriya ya kwanta a kofar fada tare da dukan bayin maigidansa, bai kuwa tafi gidansa ba.

¹⁰ Da aka gaya wa Dawuda, “Uriya bai tafi gida ba,” sai Dawuda ya tambaye shi ya ce, “Ba ka zo daga wuri mai nisa ba? Me ya sa ba ka je gida ba?”

¹¹ Sai Uriya ya ce wa Dawuda, “Akwatin Alkawari, da Isra'ila, da Yahuda suna zama cikin tentuna, kuma maigidana Yowab da mutanen ranka yă dade suna a sansani a fili. Yaya zan je gidana in ci in sha in kuma kwana da matata? Muddin kana a raye, ba zan yi irin wannan abu ba!”

¹² Sai Dawuda ya ce masa, “Ka kara dakata a nan kwana daya, gobe kuwa in sallame ka.” Saboda haka Uriya ya dakata a Urushalima a ranar, da kuma ta biye. ¹³ Dawuda ya gayyace shi, ya kuwa ci ya sha tare da shi, Dawuda ya sa ya bugu tilis. Amma da yamma Uriya ya koma ya kwanta a tabarmarsa cikin bayin maigidan sarki; bai je gida ba.

¹⁴ Da safe Dawuda ya rubuta wa Yowab wasiķa ya ba wa Uriya. ¹⁵ A ciki wasiķar ya rubuta, “Tura Uriya a gaba inda yaķi ya fi zafi. Sa'an nan ka janye daga gare shi don a buge shi yă mutu.”

* 11:4 Ko kuwa da ita. Sa'ad da ta tsarkake kanta daga al'adarta

¹⁶ Saboda haka yayinda Yowab ya kai yaki kusa da birnin, sai tura Uriya a inda ya sani akwai jarumawan Ammon na gaske. ¹⁷ Sa'ad da mutanen garin suka fito suka yaki Yowab, sai wadansu mutane daga sojojin Dawuda suka mutu; Uriya mutumin Hitti ma ya mutu.

¹⁸ Yowab ya aika wa Dawuda cikakken labari batun yakin. ¹⁹ Ya umarci manzon ya ce, “Da ka gama yin wa sarki wannan batun yakin, ²⁰ watakilà sarki yă husata, yă tambaye ka, ‘Me ya sa kuka je kusa da birnin don ku yi yaki? Ba ku san cewa za su yi harbi daga katanga ba? ²¹ Wane ne ya kashe Abimelek ḥsan Yerub-Beshet?† Ba mace ce ta jefa dutsen nika a kansa daga katanga, ta haka ya mutu a Tebez ba? Me ya sa kuka je kurkusa da katangar?’ In ya tambaye ka wannan, sai ka ce masa, ‘Har bawanka Uriya mutumin Hitti ma ya mutu.’”

²² Manzon ya tashi ya tafi, da ya iso kuwa sai ya gaya wa Dawuda dukan abin da Yowab ya aike shi yă fafa. ²³ Manzon ya ce wa Dawuda, “Mutinan sun sha kanmu suka fito suka yake mu a fili, amma muka kore su har kofar birni. ²⁴ Sa'an nan maharba suka yi ta harbi daga katanga har wadansu mutanen sarki suka mutu. Ban da haka ma, Uriya mutumin Hitti bawan sarki ya mutu.”

²⁵ Dawuda ya ce wa manzon, “Ka gaya wa Yowab, ‘Kada ka bar wannan yă dame ka; yadda takobi ya lamushe wannan, haka zai lamushe wangan ma. Ku kara matsa wa garin lamba, ku hallaka shi.’ Ka fafa haka don ka karfafa Yowab.”

²⁶ Da matar Uriya ta ji cewa mijinta ya mutu, sai ta yi makoki saboda shi. ²⁷ Bayan kwanakin makoki suka kare, Dawuda ya sa aka kawo ta gidansa, ta kuwa zama matarsa,

† 11:21 An kuma san shi kamar Yerub-Ba'al (wato, Gideyon).

ta kuma haifa masa dā. Sai dai abin da Dawuda ya yi bai gamshi UBANGIJI ba.

12

Natan ya tsawata wa Dawuda

¹ UBANGIJI ya aiki Natan wurin Dawuda. Da ya tafi wajensa, sai ya ce, “An yi wadansu mutum biyu a wani gari, ddaya mai arziki, ddayan kuma matalauci. ² Mai arzikin yana da babban garken tumaki, da kuma shanu, ³ amma matalauci ba shi da kome sai ’yar tankiyar da ya sayo. Ya yi kiwonta, ta kuwa yi girma tare shi da yaransa. Takan ci tare da shi ta sha ruwa a kwaf nasa, har ma ta kwanta a kirjinsa. Ta ma zama kamar ’ya a gare shi.

⁴ “To, sai ga wani bako ya zo wurin mai arzikin nan, amma mai arzikin ya ki yā kama tankiyarsa, ko saniyarsa yā yanka don yā shirya wa bakon da ya zo abinci. A maimako, sai ya je ya kama ’yar tankiyan nan ta mataaucin ya yanka ya shirya wa mutumin da ya zo masa.”

⁵ Dawuda ya husata kwarai da mutumin, ya ce wa Natan, “Muddin UBANGIJI yana a raye, mutumin da ya yi wannan ya cancanci yā mutu! ⁶ Dole yā biya diyyar tankiyan nan sau hudsū, domin ya aikata haka ba tausayi.”

⁷ Sai Natan ya ce wa Dawuda, “Kai ne mutumin! Ga abin da UBANGIJI, Allah ya ce, ‘Na nafa ka sarki bisa Isra’ila, na kuma cece ka daga hannun Shawulu. ⁸ Na ba ka gidan maigidanka, da matan maigidanka duka. Na ba ka gidan Isra’ila da Yahuda. Da a ce dukan wadannan sun kāsa maka, ai, da na kara maka. ⁹ Me ya sa ka rena maganar UBANGIJI ta wurin yin mugunta haka a idonsa? Ka kashe Uriya mutumin Hitti da takobi, ka kuma dfauki matarsa tā zama matarka. Ka kashe shi da takobin Ammonawa. ¹⁰ To, fa, takobi ba zai taba rabu da gidanka ba, domin ka rena

ni, ka kuma kwace matar Uriya mutumin Hitti ta zama matarka.'

¹¹ "Ga abin da UBANGIJI yana cewa, 'Daga cikin iyalinka zan kawo masifa a kanka. A idanunka zan d'auki matanka in ba wa wani da yake kusa da kai, zai kuwa kwana da su da rana tsaka. ¹² Ka aikata wannan a boye, amma zan aikata wannan da rana tsaka, a gabon dukan Isra'il."

¹³ Sai Dawuda ya ce wa Natan, "Na yi wa UBANGIJI zunubi."

Natan ya ce, "UBANGIJI ya yafe maka zunubin. Ba za ka mutu ba. ¹⁴ Amma saboda ka yi haka ka sa abokan gāba suka rena UBANGIJI,* yaron da aka haifa maka zai mutu."

¹⁵ Bayan Natan ya tafi gida, sai UBANGIJI ya bugi yaron da matar Uriya ta haifa wa Dawuda, ya kuwa kamu da ciwo. ¹⁶ Dawuda ya roki Allah saboda yaron. Ya yi azumi, ya kuma shiga gidansa ya kwana kwance a kasa. ¹⁷ Dattawan iyalinsa suka tsaya kusa da shi don su daga shi daga kasa, amma ya fi, bai kuwa ci wani abu tare da su ba.

¹⁸ A rana ta bakwai sai yaron ya rasu. Barorin Dawuda suka ji tsoro su gaya masa cewa yaron ya mutu, gama sun yi tunani cewa, "Yayinda yaron yake da rai, mun yi magana da Dawuda bai ji mu ba. Yaya za mu gaya masa yaron ya mutu? Ai, zai yi wa kansa barna."

¹⁹ Dawuda ya gane bayinsa suna wa junna radfan wani abu, sai ya gane yaron ya mutu. Sai ya ce, "Yaron ya rasu ko?"

Suka ce, "I, ya rasu."

²⁰ Sa'an nan Dawuda ya tashi daga kasa. Bayan ya yi wanka, ya shafa mai, ya kuma canja rigunarsa, sa'an nan

* ^{12:14} Nassir Masoretik; wani dadafden nadafden littafin al'adar Ibraniyanci yana da wannan ka nuna cikakken reni wa UBANGIJI.

ya shiga gidan UBANGIJI ya yi sujada. Sai ya tafi gidansa, ya nemi a ba shi abinci, aka ba shi, ya kuwa ci.

²¹ Barorinsa suka ce masa, “Me ya sa kake yin haka? Yayinda yaron yake da rai, ka yi azumi, ka kuma yi kuka, amma yanzu da yaron ya mutu, ka tashi, ka kuma ci abinci!”

²² Ya ce musu, “Yayinda yaron yake da rai, na yi azumi, na kuma yi kuka. Na yi tunani na ce, ‘Wa ya sani? Ko UBANGIJI zai yi mini alheri yă bar yaron yă rayu.’ ²³ Amma yanzu da ya mutu, me zai sa in yi azumi? Zan iya dawo da shi ne? Ni zan je wajensa, ba shi zai dawo wurina ba.”

²⁴ Sai Dawuda ya yi wa matarsa Batsheba ta’aziyya, ya kuma tafi wurinta ya kwana da ita. Ta kuma haifi ḍ'a, suka ba shi suna Solomon. UBANGIJI ya kaunace shi; ²⁵ kuma saboda UBANGIJI ya kaunace shi, sai ya aika da sako ta wurin annabi Natan yă ba shi suna Yedidiya.[†]

(1 Tarihi 20.1-3)

²⁶ Ana cikin haka, sai Yowab ya yi yakı da Rabba na Ammonawa, ya kuma kwace babban birnin. ²⁷ Sa'an nan Yowab ya aika manzanni wurin Dawuda yana cewa, “Na yakı Rabba na kuma kwace hanyar samun ruwanta.

²⁸ Yanzu fa ka tattara saura rundunoni ka fāḍa wa birnin ka ci shi. In ba haka ba zan karbe birnin, a kuma kira shi da sunana.”

²⁹ Saboda haka Dawuda ya tattara sauran rundunar sojojin suka tafi Rabba suka fāḍa masa suka kuma ci shi.

³⁰ Ya ḍauke rawanin daga kan sarkinsu,[‡] nauyinsa ya kai talenti[§], na zinariya, an kuma yi masa ado da duwatsu masu daraja, aka aza shi a kan Dawuda. Ya kuma kwashé ganima mai yawa daga garin. ³¹ Ya fito da mutanen da

[†] 12:25 Yedidiya yana nufin kaunace na UBANGIJI. [‡] 12:30 Ko kuwa na Milkom (wato, Molek). [§] 12:30 Wato, wajen fam 75 (wajen kilo 34)

suke a can, ya sa su su yi aiki da zarto, da diga, da kuma gatari, ya kuma sa su bugan bulok. Haka ya yi wa dukan garuruwan Ammonawa. Sa'an nan Dawuda da dukan sooji suka koma Urushalima.

13

Amnon da Tamar

¹ Ana nan sai Amnon d'an Dawuda ya fara son Tamar, kyakkyawar 'yar'uwar Absalom d'an Dawuda.

² Amnon ya matsu kwarai har abin ya sa shi ciwo saboda kanuwarsa Tamar. Ya gane zai zama da wuya yă sadu da Tamar ita kadfai, gama ba ta taþa kwana da namiji ba.

³ To, Amnon yana da wani aboki mai suna Yonadab, d'an Shimeya, d'an'uwan Dawuda. Yonadab dai mai wayo ne kwarai. ⁴ Ya tambayi Amnon ya ce, “Don me kowace safiya fuskarka a bace take? Kai ba yaron sarki ba ne? Faða mini, me ke faruwa?”

Amnon ya ce masa, “Ina son Tamar kanuwar wan nawa Absalom ne.”

⁵ Yonadab ya ce, “Je gado ka kwanta kamar ba ka da lafiya. Sa'ad da mahaifinka ya zo ganinka, sai ka ce masa, ‘Ina so kanuwata Tamar tă kawo mini wani abu in ci. Bari tă shirya abincin a gabana don in ganta, in kuma ci daga hannunta.’”

⁶ Sai Amnon ya kwanta sai ka ce yana ciwo. Da sarki ya zo don ganinsa, sai Amnon ya ce, “Zan so kanuwata Tamar tă zo tă shirya mini abinci a gabana, don in ci daga hannunta.”

⁷ Dawuda kuwa ya aika wa Tamar a fada, ya ce, “Ki je gidan Amnon d'an'uwaniki, ki yi masa abinci.” ⁸ Saboda haka Tamar ta tafi gidan d'an'uwanta Amnon, wanda yake kwance. Ta ðauki fulawa, ta kwaba, ta yi burodi a gabansa ta toya shi. ⁹ Sa'an nan ta juye a kasko ta ba shi burodin, amma ya ki ci.

Amnon ya ce, “A sa kowa yă fita daga nan.” Saboda haka kowa ya fita ya bar shi. ¹⁰ Sa'an nan Amnon ya ce wa Tamar, “Kawo abincin a nan a cikin Ḍakin kwanciyata, don in ci daga hannunki.” Tamar kuwa ta Ḍauki burodin da ta toya, ta kawo wa Ḍan'uwanta Amnon a ciki Ḍakin kwanciyarsa. ¹¹ Amma da ta kai masa don yă ci, sai ya cafke ta ya ce, “Zo in kwana da ke, 'yar'uwata.”

¹² Ta ce, “Kada ka yi wannan Ḍan'uwana! Kada ka tilasta ni. Bai kamata a yi irin wannan abu a Isra'ila ba! Kada ka yi wannan mugun abu. ¹³ Ni fa, ina zan sa kaina saboda kunya? Kai kuma za ka zama kamar wani mugun wawa a Isra'ila. Ina rokonka ka yi wa sarki magana; ba zai hana ni aurenka ba.” ¹⁴ Amma Amnon ya ki yă saurare ta, da yake ya fi ta karfi, sai ya yi mata fyadē.

¹⁵ Bayan ya yi lalata da ita sai Amnon ya ki ta da mummunan kiyayya. Zahiri ya ki ta fiye da ya kaunace ta. Sai Amnon ya ce mata, “Tashi, ki fita!”

¹⁶ Ta ce, “A'a! Korina zai fi muni da abin da ka riga ka yi mini.”

Amma ya ki yă saurare ta. ¹⁷ Sai ya kira bawansa ya ce, “Fitar da matan nan daga nan, ka rufe kofa.” ¹⁸ Saboda haka bawansa ya fitar da ita, ya kuma sa aka rufe kofa. Tana sanye da doguwar riga mai kayan ado masu tsada,* gama wannan ne irin kayan da budurwai 'ya'yan sarki mata suke sawa. ¹⁹ Sai Tamar ta zuba toka a kanta, ta kuma yayyage doguwar riga mai kayan adon† da take sanye da shi. Ta sa hannunta a kai, ta tafi tana kuka da karfi.

²⁰ Absalom Ḍan'uwanta ya ce mata, “Amnon, Ḍan'uwanki ya ḡata ki ko? To, ki yi shiru 'yar'uwata; ai, Ḍan'uwanki ne. Kada wannan abu yă dame ki.” Tamar

* ^{13:18} Ba a tabbatar da ma'anar kalman nan a Ibraniyanci ba. † ^{13:19} Ba a tabbatar da kalmar Ibraniyancin nan ba.

kuwa ta zauna a gidan d'an'uwanta Absalom, zaman kadaici.

²¹ Da Sarki Dawuda ya ji dukan abin da ya faru, sai ya husata kwarai. ²² Absalom kuwa bai yi wa Amnon wata magana ta alheri ko ta mugunta ba; ya ki jinin Amnon domin ya ci mutuncin kanuwarsa Tamar.

Absalom ya kashe Amnon

²³ Bayan shekaru biyu, sa'ad da masu askin tumakin Absalom suna Ba'al-Hazor, kusa da iyakar Efraim, sai ya gayyaci dukan 'ya'yan sarki maza a can. ²⁴ Sai Absalom ya je wurin sarki ya ce, "Bawanka ya sa masu askin tumaki sun zo. Ko sarki da fadawansa za su zo tare da ni?"

²⁵ Sarki ya ce, "A'a d'ana, bai kamata dukanmu mu tafi ba; don kada nauyi yă yi maka yawa." Absalom dai ya dāge, duk da haka sarki ya ki yă je, sai dai ya albarkace shi.

²⁶ Sa'an nan Absalom ya ce, to, "In ba za ka ba, ina rokonka bari Amnon d'an'uwana yă zo tare da mu."

Sarki ya ce masa, "Don me zai tafi tare da kai?" ²⁷ Amma Absalom ya nace don sarki yă yarda, saboda haka sarki ya bar Amnon da sauran 'ya'yan sarki maza su tafi tare da shi.

²⁸ Absalom ya umarci mutanensa ya ce, "Ku saurara! Sa'ad da Amnon ya bugu sosai da giya na kuma ce muku, 'Ku bugi Amnon,' sai ku kashe shi. Kada ku ji tsoro. Ashe, ba ni ne na ba ku wannan umarni ba? Ku yi karfin hali, ku kuma yi jaruntaka." ²⁹ Saboda haka mutanen Absalom suka yi wa Amnon abin da Absalom ya umarta. Sai dukan sauran 'ya'yan sarki maza suka hau dawakansu suka gudu.

³⁰ Yayinda suke kan hanyarsu, sai labari ya kai kunnen Dawuda cewa, "Absalom ya kashe dukan 'ya'yan sarki maza; ko dayansu Absalom bai rage ba." ³¹ Sai sarki ya tashi, ya yage tufafinsa, ya kuma kwanta a kasa; dukan bayinsa kuwa suka tsaya da rigunansu yagaggu.

³² Amma Yonadab, d'an Shimeya d'an'uwan Dawuda ya ce, "Kada ranka yă dad'e yă yi tunani cewa an kashe dukan 'ya'yan sarki maza; Amnon ne kadai ya mutu. Wannan ce niyyar Absalom tun lokacin da Amnon ya yi wa Tamar 'yar'uwansa fyade. ³³ Kada mai girma sarki yă damu da jita-jitan nan cewa an kashe dukan 'ya'yan sarki maza. Amnon ne kadai ya mutu."

³⁴ Ana cikin haka, sai Absalom ya gudu.

To, mutumin da yake tsaro a wannan lokaci ya daga kai sai ya ga mutane da yawa a hanya, yamma da shi, suna gangarowa daga gefen tudu. Sai mai tsaron ya je ya gaya wa sarki cewa, "Na ga mutane ta wajen Horonayim, a gefen tudu."‡

³⁵ Yonadab ya ce wa Sarki, "Duba, ga 'ya'yan sarki maza sun zo; ya faru kamar dai yadda bawanka ya fada."

³⁶ Yana gama magana, sai ga 'ya'yan sarki maza suka shigo suna kuka da karfi. Sarki ma da dukan bayinsa suka yi kuka mai zafi.

³⁷ Absalom ya gudu ya tafi wurin Talmai d'an Ammihud, sarkin Geshur. Amma Sarki Dawuda ya yi ta makokin d'ansa kowace rana.

³⁸ Bayan Absalom ya gudu sai ya je wurin Geshur, ya zauna a can shekara uku. ³⁹ Sai zuciyar sarki Dawuda ya komo kan Absalom, gama an yi masa ta'aziyya game da mutuwar Amnon.

14

Absalom ya koma Urushalima

¹ Yowab, d'an Zeruhiya ya gane cewa zuriyar sarki ta koma ga Absalom. ² Saboda haka Yowab ya aiki wani zuwa Tekowa, ya sa a zo da wata mace mai hikima. Ya ce mata,

‡ 13:34 Seftuwajin; Ibraniyanci ba su da wannan jumli.

"Ki yi kamar kina makoki. Ki sa rigar makoki, kada kuwa ki shafa mai. Ki yi kamar macen da ta yi kwanaki da yawa, tana makokin matattu. ³ Sa'an nan ki je wurin sarki, ki ce masa haka." Sai Yowab ya fad'a mata duk abin da za tă fad'a.

⁴ Da macen da ta fito daga Tekowa ta je wajen sarki, sai ta rusuna har kasa don bangirma, sai ta ce, "Ka taimake ni, ya sarki!"

⁵ Sarki ya ce mata, "Mece ce matsalarki?"

Sai ta ce, "Tabbatacce, ni gwauruwa ce; mijina ya mutu.

⁶ Baiwarka tana da 'ya'ya maza biyu. Suka yi fad'a da juna a fili, kuma ba wanda yake can don yă raba su. Dayan ya bugi ḋayan, ya kashe shi. ⁷ To, ga duk iyali sun hau kan baiwarka, suna cewa, 'Ki ba mu ḋayan da ya kashe ḋan'uwansa mu kashe don ran ḋan'uwansa da ya kashe; sa'an nan za mu hallaka magājin shi ma.' Za su kashe garwashin wuta mai ci da nake da shi kadai, su bar mijina ba suna, ba jika, a duniya."

⁸ Sarki ya ce wa macen, "Koma gida, zan ba da umarni a madadinki."

⁹ Amma macen da ta fito daga Tekowa ta ce, "Ranka yă dad'e, sarki! Bari alhakin shari'arka yă kasance a kaina da gidan mahaifina, kai sarki da gidan mulkinka, ba ku da laifi a ciki."

¹⁰ Sai sarki ya ce, "In wani ya yi miki magana, ki kawo shi wurina, ba zai kuwa kara damunki ba."

¹¹ Sai ta ce, "To, bari sarki yă rantse da UBANGIJI Allahnsa don yă hana mai ramako yin karin hallakawar da aka yi, domin kada a hallaka ḋana."

Sai ya ce, "Muddin UBANGIJI yana a raye, babu gashi guda na ḋanki da zai fādī kasa."

¹² Sai matar ta ce, "Bari baiwarka ta kara yin magana sau ḋayan nan wa ranka yă dade."

Ya ce, “Ki fadña.”

¹³ Matar ta ce, “To, don me ka yi wa mutanen Allah irin wannan abu? Sa'ad da sarki ya ce haka, ashe, ba ka hukunta kanka ke nan ba, tun da yake sarki bai yarda cfansa yă komo gida ba? ¹⁴ Kamar ruwan da ya zuba a kasa, wanda ba a iya kwasa, haka dole mu mutu. Amma Allah ba ya cfaukan rai; a maimako, yakan firkiro hanyoyi domin mutumin da aka kora kada yă kasance yasasshe daga gare shi.

¹⁵ “Yanzu ga shi na zo don in fadña wannan wa ranka yă dadé sarki, don mutane sun tsorata ni. Baiwarka ta yi tunani ta ce, ‘Zan yi magana wa sarki; watafila yă yi abin da baiwarsa ta roka. ¹⁶ Watafila sarki zai yarda yă ceci baiwarsa daga hannun mutumin nan da yake kokari yă hallaka ni da cfana daga gădon da Allah ya ba mu.’

¹⁷ “Yanzu kuwa baiwarka tana cewa, ‘Bari magana ranka yă dadé sarki yă ba ni hutu, gama ranka yă dadé sarki yana kama da mala’ikan Allah cikin rarrabe nagarta da mugunta. Bari UBANGIJI Allahnka yă kasance tare da kai.’”

¹⁸ Sai sarki ya ce wa matar, “Kada ki boye mini kome daga abin da zan tambaye ki.”

Matar ta ce, “Bari ranka yă dadé sarki yă yi tambaya.”

¹⁹ Sarki ya ce, “Anya, babu hannun Yowab a cikin dukan wannan?”

Matar ta ce, “Muddin kana a raye, ranka yă dadé sarki, ba wanda zai juya dama ko hagu daga wani abin da ranka yă dadé sarki ya fadña. I, bawanka Yowab ne ya umarce ni in yi wannan, shi ne kuma ya sa kalmomin nan a bakin baiwarka. ²⁰ Bawanka Yowab ne ya yi haka don yă daidaita al'amura. Ranka yă dadé yana da hikima iri ta mala’ikan Allah, ya san dukan kome da yake faruwa a kasar.”

²¹ Sarki ya ce wa Yowab, “To, da kyau, zan yi haka. Je ka, ka dawo da saurayin nan Absalom.”

²² Yowab ya rusuna har kasa don bangirma, ya kuma yi wa sarki kyakkyawar fata. Yowab ya ce, “Yau, bawanka ya sani ya sami tagomashi a gare ka, ranka yă dacé sarki, gama sarki ya ji rokon bawansa.”

²³ Sa'an nan Yowab ya tafi Geshur ya dawo da Absalom Urushalima. ²⁴ Amma sarki ya ce, “Yă tafi gidansa; kada yă zo yă gan ni.” Saboda haka Absalom ya tafi gidansa, bai kuwa je ganin sarki ba.

²⁵ A cikin dukan Isra'ila babu wanda ake yabon kyansa kamar Absalom. Tun daga kansa har zuwa tafin kafansa babu tabo a jikinsa. ²⁶ A duk sa'ad da ya aske gashin kansa (yakan aske kansa lokaci-lokaci sa'ad da ya yi masa nauyi) yakan auna shi, nauyin gashin kuwa yakan kai wajen shekel dñari biyu a ma'aunin da ake awo.

²⁷ Aka haifa wa Absalom 'ya'ya uku maza da 'ya mace guda. Sunanta Tamar, ta kuwa zama kyakkyawan mace kwari.

²⁸ Absalom ya zauna a Urushalima shekara biyu amma ba tare da ganin fuskar sarki ba. ²⁹ Sai Absalom ya aika a kira masa Yowab don yă aike shi wurin sarki, amma Yowab ya ki zuwa. Saboda haka ya sâke aika sau na biyu, amma ya ki yă zo. ³⁰ Sai ya ce wa bayinsa, “Duba, gonar Yowab tana gab da tawa, kuma yana da sha'ir a can. Ku je ku sa mata wuta.” Sai bayin Absalom suka sa wa gonar wuta.

³¹ Sa'an nan Yowab ya tafi gidan Absalom ya ce masa, “Me ya sa bayinka suka sa wa gonata wuta?”

³² Absalom ya ce wa Yowab, “Kai, na aika, ‘Ka zo nan don in aike ka wurin sarki ka tambaya, “Me ya sa na dawo daga Geshur? Ai, ya fi mini a ce ina can har yanzu!”’ Yanzu kuwa, ina so in ga sarki, kuma idan na yi wani laifi, to, yă kashe ni.”

³³ Saboda haka Yowab ya tafi wurin sarki ya gaya masa wannan. Sai sarki ya aika aka zo da Absalom, ya kuma rusuna da fuskarsa har kasa a gaban sarki. Sarki kuwa ya sumbací Absalom.

15

Absalom ya shirya makarkashiya

¹ Ana nan sai Absalom ya samo wa kansa wata keken yaķi da dawakai tare da mutum hamsin da za su sha gabansa. ² Absalom yakan tashi da sassafe yă tsaya a gefen hanyar shigar kofar birni. Duk sa'ad da wani ya zo da kara don a kai gaban sarki yă yi shari'a, Absalom yakan kira shi yă ce, "Daga wane gari ka fito?" Sai mutumin yă amsa yă ce, "Bawanka ya fito a daya daga cikin kabilan Isra'ilala." ³ Sai Absalom yă ce masa, "Ga shi, kararka daidai ne, tana kuma da gaskiya, sai dai ba wakilin sarkin da zai ji ka." ⁴ Absalom kuwa yakan kara da cewa, "Da a ce an nađa ni alkali a kasar mana! Da duk mai kara, ko kuka wanda zai zo wurina, zan in tabbatar an yi masa adalci."

⁵ Kuma duk sa'ad da wani ya zo wurin Absalom ya rusuna don yă gaishe shi, sai Absalom yă sa hannunsa yă ta da shi, yă kuma rungume shi. ⁶ Absalom ya yi ta yin haka ga dukan Isra'ilawan da suka zo wurin sarki don neman adalci, ta haka kuwa ya saci zukatan mutanen Isra'ilala.

⁷ A ḫarshen shekara huđu,* Absalom ya ce wa sarki, "Bari in tafi Hebron in cika alkawarin da na yi wa UBANGIJI. ⁸ Yayinda bawanka yake zama a Geshur, a Aram,

* ^{15:7} Wađansu rubuce-rubucen hannu na Seftuwajin, Siriyak da Yosefus; Ibraniyancı arba'in

na yi wannan alkawari, na ce, ‘In UBANGIJI ya komo da ni Urushalima, zan yi wa UBANGIJI sujada a Hebron.’”[†]

⁹ Sarki ya ce, “Ka sauка lafiya.” Sai ya tafi Hebron.

¹⁰ Sai Absalom ya aiki manzanni a asirce cikin dukan kabilan Isra’ila, ya ce musu su ce, “Da zarar kuka ji an busa kaho, sai ku ce, ‘Absalom sarki ne a Hebron.’” ¹¹ Mutum ḍari biyu daga Urushalima suka raka Absalom. An gayyace su a matsayin baķi, suka kuwa tafi cikin rashin sani, ba su san wani abu game da al’amarin ba. ¹² Yayında Absalom yake mīka hadaya, ya aika a kira Ahitofel mutumin Gilo, mai ba wa Dawuda shawara, yă zo daga Gilo garinsa. Ta haka makircin ya kara karfi, masu bin Absalom kuma suka yi ta karuwa.

Dawuda ya gudu

¹³ Wani manzo ya zo wurin Dawuda ya ce masa, “Zukatan mutanen Isra’ila sun koma wajen Absalom.”

¹⁴ Sai Dawuda ya ce wa dukan fadawansa da suke tare da shi a Urushalima, “Ku zo! Mu gudu, in ba haka ba, babu wanda zai tsira daga hannun Absalom. Dole mu bar nan, nan da nan, in ba haka ba zai tashi da sauri yă fāḍa mana, yă kuma hallaka garin da takobi.”

¹⁵ Sai fadawan sarki suka ce masa, “Barorinka suna a shiryе su yi duk abin da ranka yă dade, ya zaiba.”

¹⁶ Sarki ya kama hanya, dukan gidansa kuwa suna biye da shi; amma ya bar ḫwarkwarai goma su lura da fada.

¹⁷ Ta haka sarki ya kama hanya da dukan mutane suna biye da shi, suka yi sansani a wani wuri mai ḍan nisa da Urushalima. ¹⁸ Dukan mutanensa suka wuce gabansa, tare da dukan Keretawa da Feletiyawa; da dukan mutane ḍari

† ^{15:8} Waḍansu rubuce-rubucen hannu na Seftuwajin; Ibraniyanci ba shi da a Hebron.

shida na Gittiyawan da suka raka shi daga Gat, suka wuce gaban sarki.

¹⁹ Sarki ya ce wa Ittai mutumin Gat, “Don me za ka zo tare da mu? Ka koma ka zauna tare da Sarki Absalom. Kai bako ne, dan gudun hijira daga garinka. ²⁰ Jiya-jiya ka zo. Yau kuma in sa ka yi ta yawo tare da mu, ga shi ban ma san inda za ni ba? Koma, ka tafi da 'yan'uwanka. Bari alheri da amincin UBANGIJI su kasance tare da kai.”

²¹ Amma Ittai ya ce wa sarki, “Muddin UBANGIJI yana a raye kuma muddin ranka yă dade yana a raye, duk inda ranka yă dade sarki zai kasance, ko a yi rai ko a mutu, a can bawanka zai kasance.”

²² Dawuda ya ce wa Ittai, “Wuce gaba, taka mu je.” Sai Ittai mutumin Gat ya shiga layi tare da dukan mutanensa da iyalan da suke tare da shi.

²³ Dukan fayuka suka yi ta kururuwa yayinda mutanen suke wucewa. Sarki shi ma ya haye ta Kwarin Kidron, mutane kuma suka ci gaba da tafiya zuwa wajen hamada.

²⁴ Zadok yana nan tare da su, kuma dukan Lawiyawan da suke tare da shi kuwa suna fauke da akwatin alkawarin Allah. Suka sauke akwatin alkawarin Allah, Abiyatar ya miķa hadaya[‡] sai da mutane suka gama fita daga birnin.

²⁵ Sa'an nan sarki ya ce wa Zadok, “Ka komar da akwatin alkawarin Allah cikin birnin. Idan na sami tagomashi a idon UBANGIJI, zai dawo da ni, yă kuma sa in sāke gan shi a mazauninsa. ²⁶ Amma in ya ce, ‘Ina bakin ciki da kai,’ to, ina a shirye; bari yă yi abin da ya fi masa.”

²⁷ Sarki ya kuma ce wa Zadok firist, “Ashe, kai ba mai duba ba ne? Ka koma cikin birnin lafiya, tare da danka Ahimawaz, da kuma Yonatan dan Abiyatar. Kai da Abiyatar ku tafi da 'ya'yanku biyu. ²⁸ Zan kuwa jira a mashigai a hamada, sai naji daga gare ku.” ²⁹ Saboda haka

[‡] 15:24 Ko kuwa Abiyatar ya haura

Zadok da Abiyatar suka d'auki akwatin alkawarin Allah suka komar da shi Urushalima, suka zauna a can.

³⁰ Amma Dawuda ya ci gaba yana hawan Dutsen Zaitun, yana kuka yayinda yake tafiya; kansa a rufe, kuma babu takalma a kafafunsa. Dukan mutanen da suke tare da shi suka rufe kawunansu suna ta kuka yayinda suke haurawa.
³¹ To, an gaya wa Dawuda cewa, “Ahitofel yana cikin wadanda suka hadasa makarkashiya tare da Absalom.” Saboda haka Dawuda ya yi addu'a ya ce, “Ya UBANGIJI ka mai da shawarar Ahitofel ta zama shiririta.”

³² Da Dawuda ya isa kwankoli, inda mutane sun saba yi wa Allah sujada, Hushai, mutumin Arkitawa kuwa yana can don yă tarye shi, taguwarsa a yage, ga kuma kura a kansa. ³³ Sai Dawuda ya ce masa, “In ka tafi tare da ni, za ka zama mini kaya. ³⁴ Amma in ka koma birni, ka gaya wa Absalom, ‘Zan zama bawanka, ya sarki; dā ni bawan mahaifinka ne, amma yanzu zan zama bawanka,’ ta haka za ka watsar da shawarar Ahitofel. ³⁵ Ba Zadok da Abiyatar firistocin nan suna nan tare da kai ba? Ka gaya musu duk abin da ka ji a fadan sarki. ³⁶ ’Ya'yansu biyu maza, Ahimawaz d'an Zadok, da kuma Yonatan d'an Abiyatar, suna can tare da su. Ka aike su wurina da duk abin da ka ji.”

³⁷ Saboda haka Hushai abokin Dawuda ya isa Urushalima yayinda Absalom yake shigowa birnin.

16

Dawuda da Ziba

¹ Sa'ad da Dawuda ya yi d'an nesa da kwankolin, sai ga Ziba mai hidimar Mefiboshet, yana jira yă tarye shi. Yana da jerin jakuna da sirdi suna d'auke da dunkulen burodi d'ari biyu, da kosai busasshen inabi d'ari d'aya, da kosan 'ya'yan itace baure guda d'ari, da salka ruwan inabi.

² Sarki ya ce wa Ziba, “Me ya sa ka kawo wadannan?”

Ziba ya ce, “Jakuna domin iyalin gidan sarki su hau ne, burodi da ’ya’yan itace domin mutane su ci, ruwan inabi kuma domin wadanda suka gaji a hamada.”

³ Sai sarki ya ce, “Ina jikar maigidanka?”

Ziba ya ce, “Yana zaune a Urushalima gama yana tsammani cewa, ‘Yau gidan Isra’ila za su mayar mini da sarautar kakana.’”

⁴ Sai sarki ya ce wa Ziba, “Duk abin da yake na Mefiboshet, ya zama naka.”

Ziba ya rusuna ya ce, “Bari in dinga samun tagomashi a gabanka ranka yă dаде.”

Shimeyi ya la’anci Dawuda

⁵ Yayinda Sarki Dawuda ya kusato Bahurim, sai ga wani mutumin dangin Shawulu ya fito daga can, sunansa Shimeyi dan Gera. Ya fito yana ta la’anta yayinda yake fitowa. ⁶ Ya jajjefi Dawuda da dukan fadawan sarki da duwatsu, ko da yake sojoji da masu gadin sarki na musamman suna kewaye da sarki dama da hagu. ⁷ Yayinda yake la’antar, Shimeyi ya ce, “Tafi daga nan, tafi daga nan, mai kisankai, mutumin banza kawai! ⁸ UBANGIJI ya kama ka saboda alhakin jinin gidan Shawulu, wanda kake sarauta a maimakonsa. UBANGIJI ya ba da masarautar ga danka Absalom. Hallaka ta zo maka domin kai mai kisankai ne!”

⁹ Sai Abishai dan Zeruhiya ya ce wa sarki, “Ranka yă dadе, don me wannan mataccen kare yake la’antarka? Bari in je in datse kansa.”

¹⁰ Amma sarki ya ce, “Ba ruwana da ku, ku ’ya’yan Zeruhiya. Idan yana la’ana ne domin UBANGIJI ya ce masa, ‘La’anci Dawuda,’ wa zai ce, ‘Don me kake haka?’”

¹¹ Sa’an nan Dawuda ya ce wa Abishai da dukan fadawansa, “Dana, na cikina, yana kokari yă kashe ni. Balle wannan mutumin Benyamin! Ku kyale shi, yă yi ta

zargi, UBANGIJI ne ya ce masa yă yi haka. ¹² Mai yiwuwa UBANGIJI yă ga azabata, yă sāka mini da alheri saboda la'anar da nake sha a yau."

¹³ Saboda haka Dawuda da mutanensa suka ci gaba da tafiyarsu yayinda Shimeyi yana tafiya cfaura da shi a gefen tudu, yana zagi, yana jifansa da duwatsu, yana tayar masa da kura. ¹⁴ Sarki da dukan mutanen da suke tare da shi suka isa masaukinsu a gajiye. A can fa ya huta.

Shawarar Hushai da Ahitofel

¹⁵ Ana cikin haka, Absalom da dukan Isra'ila suka iso Urushalima, Ahitofel kuwa yana tare da shi. ¹⁶ Sai Hushai mutumin Arkitawa, abokin Dawuda ya je wurin Absalom ya ce masa, "Ran sarki yă dadfe! Ran sarki yă dadfe!"

¹⁷ Absalom ya ce wa Hushai, "Kaunar da kake nuna wa abokinka ke nan? Me ya sa ba ka tafi tare da abokinka ba?"

¹⁸ Hushai ya ce wa Absalom, "A'a, ai, wanda UBANGIJI ya zaiba ta wurin wadannan mutane, da kuma ta wurin dukan mutane Isra'ila, shi zan zama nasa, zan kuma kasance tare da shi. ¹⁹ Ban da haka ma, wane ne zan bauta wa? Ashe, ba dan ne zan bauta wa ba? Kamar dai yadda na bauta wa mahaifinka, haka zan bauta maka."

²⁰ Absalom ya ce wa Ahitofel, "Ba mu shawararka. Me za mu yi?"

²¹ Ahitofel ya ce wa Absalom, "Je ka kwana da kwarkwaran mahaifinka wadanda ya bari su lura da fada. Ta haka dukan Isra'ila za su ji cewa ka mai da kanka abin wari a hancin mahaifinka, dukan hannuwan wadanda suke tare da kai kuwa za su sami karfi." ²² Saboda haka suka kafa wa Absalom tenti a bisa rufin daki, a can ya kwana da kwarkwaran mahaifinsa a gaban dukan Isra'ila.

²³ To, a kwanakin nan shawarar da Ahitofel yakan bayar takan zama kamar wadda aka nemi daga Allah ne. Haka Dawuda da Absalom duk suke cfaukan dukan shawarar Ahitofel.

17

¹ Ahitofel ya ce wa Absalom, “Zan* zaɓi mutum dubu goma sha biyu su fita a daren nan inafari Dawuda. ² Zan fāɗa masa sa'ad da yake cikin gajiyar zuciya. Zan firgita shi, mutanen da suke tare da shi kuwa za su gudu. Sarki ne kadai zan kashe ³ in dawo da dukan mutanen a gare ka. Mutuwar wanda kake nema zai zama dawowar duka; dukan mutanen ba za su cutu ba.”

⁴ Wannan shawara ta gamshi Absalom da dukan dat-tawan Isra'ila.

⁵ Amma Absalom ya ce, “A kira mini Hushai mutumin Arkitawan nan shi ma, mu ji abin da zai ce.” ⁶ Da Hushai ya zo wurinsa, sai Absalom ya ce, “Ahitofel ya ba da wannan shawara. Mu yi abin da ya ce? In ba haka ba, sai ka ba mu ra'ayinka.”

⁷ Hushai ya ce wa Absalom, “Shawarar da Ahitofel ya bayar a wannan lokaci kam, ba ta da kyau. ⁸ Ka san mahaifinka da mutanensa mayaka ne, suna cikin fushi kamar mugun beyar da aka kwace mata 'ya'ya. Ban da haka ma, mahaifinka gogagge ne a yaki; ba zai kwana da rundunar ba. ⁹ Kai, ko yanzu ma, ya riga ya buya cikin kogo ko kuma a wani wuri. In har ya fara kai wa rundunarka hari† duk wanda ya ji, zai ce, ‘An yi kacakaca da rundunar da suka bi Absalom.’ ¹⁰ Kai, ko jarumi mai zuciya kamar na zaki ma, zai narke don tsoro, gama dukan Isra'ila sun sani mahaifinka mayaki ne, sun kuma san cewa wadanda suke tare da shi jarumawa ne.

¹¹ “Saboda haka ina ba ka shawara, bari a tara maka dukan Isra'ila, daga Dan zuwa Beyersheba da yawansu ya yi kamar yashin bakin teku, kai kanka ka jagorance su zuwa fagen fama. ¹² Sa'an nan za mu fāɗa masa duk inda

* ^{17:1} Ko kuwa Bari in † ^{17:9} Ko kuwa Idan waɗansu cikin mutanen suka mutu a harin farko

yake, za mu fādā masa kamar yadda rāba takan fādō a bisa kasa. Da shi da mutanensa babu ko dāya da za a bari da rai.¹³ In ma ya janye zuwa cikin birni, sai dukan Isra'ila su kawo igiyoyi wa wannan birni, su ja shi zuwa kwari yā wargaje, yadda ba za a bar wani dutse a kan wani ba."

¹⁴ Absalom da dukan mutanen Isra'ila suka ce, "Shawarar Hushai mutumin Arkitawa ta fi ta Ahitofel kyau." Gama UBANGIJI ya kudura yā wofinta kyakkyawar shawarar Ahitofel, don yā jawo wa Absalom masifa.

¹⁵ Hushai ya ce wa Zadok da Abiyatar, firistoci, "Ahitofel ya ba wa Absalom da dattawan Isra'ila shawara su yi kaza da kaza, amma na ba su shawara su yi haka, su yi haka.¹⁶ Yanzu sai ku aika wa Dawuda sako nan da nan ku ce masa, 'Kada ka kwana a mashigai cikin hamada; ka tabbata ka haye ba faci, in ba haka ba sarki da dukan mutanensa za su hallaka.'

¹⁷ Yonatan da Ahimawaz suna zaune a En Rogel. Wata baranya ce za tā je ta fāda musu, su kuma su tafi su gaya wa Sarki Dawuda don suna tsoro kada a ga suna shiga birnin. ¹⁸ Amma wani saurayi ya gan su, ya gaya wa Absalom. Sai dukansu biyu suka tashi da sauri suka shiga gidan wani mutum a Bahurim. Yana da rijiya a cikin gida, sai suka shiga cikinta. ¹⁹ Matarsa mutumin kuwa ta kawo tabarma ta shimfida a bakin rijiyan, sai ta kawo hatsi ta baza a kanta. Ba kuwa wanda ya san abin da ta yi.

²⁰ Da mutanen Absalom suka zo wurin matan a gidan, suka ce, "Ina Yonatan da Ahimawaz?"

Matar ta ce, "Tuni, sun haye rafi."‡ Sai mutanen suka yi ta nemansu amma ba su ga kowa, sai suka koma Urushalima.

²¹ Bayan mutanen suka tafi, sai su biyun suka fito daga rijiyan suka je suka gaya wa Sarki Dawuda. Suka ce masa,

‡ 17:20 Ko kuwa "Sun wuce ta akulkin tumaki sun nufi wajen ruwa."

“Maza ka ketare kogi; Ahitofel ya ba wa Absalom shawara a yi maka kaza da kaza.”²² Saboda haka Dawuda da dukan mutanen da suke tare da shi suka tashi suka ketare Urdun. Kafin wayewar gari, babu wanda ya rage da bai haye ba.

²³ Da Ahitofel ya ga ba a bi shawararsa ba, sai ya hau jakinsa ya koma gidansa a garinsu. Ya kintsa gidansa sa'an nan ya rataye kansa. Ta haka ya mutu, aka kuma binne shi a kabarin mahaifinsa.

²⁴ Dawuda kuwa ya tafi Mahanayim. Absalom kuma ya ketare Urdun tare da dukan mutanen Isra'ila.²⁵ Absalom ya riga ya nadfa Amasa a kan sooji a maimakon Yowab. Amasa kuwa ḍan wani mutum mai suna Itra ne,[§] mutumin Ishmayel* wanda ya auri Abigiyel,[†] 'yar Nahash, 'yar'uwar Zeruhiya mahaifiyar Yowab.²⁶ Isra'ilawa da Absalom suka kafa sansani a Kasar Gileyad.

²⁷ Sa'ad da Dawuda ya zo Mahanayim, sai Shobi ḍan Na-hash daga Rabba ta Ammonawa, da Makir ḍan Ammiyel daga Lo Debar, da Barzillai mutumin Gileyad daga Rogelim²⁸ suka kawo wa Dawuda da mutanensa tabarmai, da kwanoni, da kayayyakin da aka yi da yumbu. Suka kuma kawo alkama da sha'ir, da gari, da soyayyen hatsi, da wake, da waken barewa,[‡] ²⁹ da zuma, da kindirmo, da tumaki, da cukun madarar shanu wa Dawuda da mutanensa su ci. Gama sun ce, “Mutinan suna jin yunwa, sun kuma gaji, ga fishirwa a hamada.”

§ 17:25 Da Ibraniyanci Yeter, wani sunan Yeter * 17:25 Ibraniyanci da waḍansu rubuce-rubucen hannu na Seftuwajin; sauran rubuce-rubucen hannu na Seftuwajin (dubi kuma 1Tar 2.17) mutumin Ishmayel Ko kuwa mutumin Yezireyel
 † 17:25 Da Ibraniyanci Abigiyel, wani sunan Abigiyel. ‡ 17:28 Yawancin rubuce-rubucen hannu na Seftuwajin da Siriyak; Ibraniyanci suna da waken barewa, da soyayyen hatsi ne a nan

18

Mutuwar Absalom

¹ Dawuda ya tattara mutanen da suke tare da shi, ya naɗa musu komandodi na dubu-dubu, da na d̄ari-d̄ari. ² Dawuda ya sa rundunoni kashi d̄aya bisa uku a karkashin Yowab, kashi d̄aya bisa uku a karkashin Abishai, d̄an'uwan Yowab d̄an Zeruhija, kashi d̄aya bisa uku a karkashin Ittai mutumin Gat. Sai sarki ya ce wa rundunonin, “Tabbatacce zan tafi tare da ku.”

³ Amma mutanen suka ce, “Ba za ka fita ba; gama in ya kasance tilas mu gudu, ba za su kula da mu ba. Ko da rabinmu sun mutu, ba za su damu ba; amma kai kanka ka fi mutum dubu goma namu. Zai fi maka ka zauna a cikin gari, ka dinga aika mana da taimako.”

⁴ Sarki ya ce, “Zan yi duk abin da ya fi muku kyau.”

Saboda haka sarki ya tsaya kusa da bakin kofa yayında dukan mutane suke fitowa a fungiyar d̄ari-d̄ari da ta dubu-dubu. ⁵ Sarki ya umarci Yowab, Abishai, da Ittai, ya ce musu, “Ku yi mini hankali da saurayin nan Absalom.” Dukan mutane kuwa suka ji yadda sarki yake ba wa kowane komanda umarni.

⁶ Rundunonin suka tafi zuwa fili don su yi yaki da Isra'ila. Aka kuwa yi yaki a kurmin Efraim. ⁷ A nan ne mutanen Isra'ila suka sha kashi a hannun mutanen Dawuda. Wadanda suka yi rauni da kuma wadanda suka mutu a ranar sun yi yawa, mutum dubu ashirin. ⁸ Yakin ya bazu a duk fāsin kauyukan, abin da kurmin ya ci kawai a ranar ya fi yawan abin da aka kashe da takobi.

⁹ To, Absalom ya hadu da mutanen Dawuda. Yana hawan dokinsa, kuma yayında dokin ya kusa kai cikin rassan babban itacen oak, sai kan Absalom ya sarkafe a kan itacen oak d̄in. Dokin ya wuce da gudu, shi kuwa ya rataye a can yana lilo.

¹⁰ Sa'ad da wani daga cikin mutanen ya gan haka, sai ya gaya wa Yowab, "Na ga Absalom yana rataye a itacen oak."

¹¹ Yowab ya ce wa mutumin da ya ba shi labarin, "Mene! Ka ga shi? Don me ba ka buge shi har ƙasa nan da nan ba? Ai, da na ba ka shekel goma na azurfa da abin ɗamarar jarumi."

¹² Amma mutumin ya ce wa Yowab, "Ko da za a auna mini azurfa dubu a hannuna, ba zan miska hannuna in taba ɗan sarki ba. A kunnuwanmu fa sarki ya umarce ka, da Abishai, da Ittai cewa, 'Ku tsare saurayin nan Absalom a madadina.'* ¹³ Da na yi haka da na sa kaina a halin ƙafani-ka-yi,† kuma babu abin da zai ֆoyu ga sarki, kai kuwa za ka janye abinka daga gare ni."

¹⁴ Yowab ya ce, "Ba zan ƙata lokaci da kai ba." Saboda haka sai ya ɗauki māsu uku a hannunsa ya zura su a ƙahon zuciyar Absalom, tun Absalom yana da sauran rai a makale a itacen oak. ¹⁵ Masu ɗaukan kayan yakin Yowab goma kuwa sun kewaye Absalom, suka bubbuge shi suka kashe.

¹⁶ Sa'an nan Yowab ya busa ƙaho, sai sojoji suka bar fafaran Isra'il, gama Yowab ya tsai da su. ¹⁷ Suka ɗauki Absalom, suka jefa shi cikin wani babban rami a kurmin, suka kuwa tula tsibin duwatsu a kansa. Ana cikin haka, sai dukan Isra'ilawa suka tsere zuwa gidajensu.

¹⁸ A lokacin da Absalom yake da rai, Absalom ya gina wa kansa al'amudin tunawa, a Kwarin Sarki, gama ya yi tunani ya ce, "Ba ni da ɗa namiji wanda zai sa a rika

* ^{18:12} Ƙaɗan daga cikin rubuce-rubucen hannu na Ibraniyanci, Seftuwajin, Bulget da Siriyak; za a iya fassara da yawa daga cikin rubuce-rubucen hannu na Ibraniyanci Absalom, ko wane ne kai. † ^{18:13} Ko kuwa A ce, da na ci amanarsa

tunawa da ni." Sai ya kira ginshikin da sunansa, ana kuwa kira shi Al'amudin Absalom har wa yau.

Dawuda ya yi makoki

¹⁹ Ahimawaz d'an Zadok ya ce, "Bari in ruga in kai wa sarki labari cewa UBANGIJI ya cece shi daga hannun abokan gābansu."

²⁰ Yowab ya ce, "Ba kai ba ne za ka kai wannan labari a yau ba. Kana iya kai labarin wani lokaci, amma yau kam ba zai yiwu ba, saboda d'an sarki ya mutu."

²¹ Sai Yowab ya ce wa wani mutumin Kush, "Je ka fad'a wa sarki abin da ka gani." Mutumin Kush din kuwa ya rusuna wa Yowab, sai ya ruga a guje.

²² Ahimawaz d'an Zadok ya sāke ce wa Yowab, "Ko mene ne zai faru, ina rokonka bari in bi bayan mutumin Kush nan."

Amma Yowab ya ce, "Dana me ya sa kake so ka je? Ba ka da labarin da zai jawo maka lada."

²³ Ya ce, "Ko mene ne zai faru, ina so in ruga da gudu."

Sai Yowab ya ce, "Ruga!" Sai Ahimawaz ya sheka a guje ya bi ta hanyar fili‡ ya riga mutumin Kush nan.

²⁴ Yayinda Dawuda yake zaune tsakanin kofofin ciki da na waje, sai mai tsaro ya hau rufin ginin da yake kan hanyar shiga ta wajen katanga. Da ya duba sai ya ga wani mutum shi kacai yana gudu. ²⁵ Mai tsaro ya tā da murya ya fad'a wa sarki.

Sarki ya ce, "In shi kacai ne, ya kawo labari mai kyau ke nan." Mutumin ya matso kusa-kusa.

²⁶ Sai mai tsaron ya ga wani mutum yana zuwa a guje. Sai ya tā da murya ya kira mai tsaron kofa ya ce, "Duba, ga wani mutum kuma yana gudu shi kacai!"

Sarki ya ce, "Shi ma yana kawo labari mai dadī ne."

‡ 18:23 Wato, filin Urdun

²⁷ Sai mai tsaron ya ce, “A ganina gudu na farin, ya yi kama da gudun Ahimawaz, dan Zadok.”

Sarki ya ce, “Shi mutumin kirki ne, yana zuwa da sako mai kyau.”

²⁸ Sai Ahimawaz ya tā da murya ya ce wa sarki, “Kome lafiya yake!” Sai ya rusuna har kasa a gabon sarki ya ce, “Yabo ya tabbata ga UBANGIJI Allahnka! Ya ba da mutanen da suka tayar wa ranka yă dadfe a hannunsa.”

²⁹ Sai sarki ya ce, “Saurayin nan Absalom yana nan da rai?”

Ahimawaz ya ce, “Na ga wani babban rikicewar a daidai lokacin da Yowab yake gab da aikan bawan sarki da kuma ni, sai dai ban san ko mene ne ba.”

³⁰ Sai sarki ya ce, “Koma gefe ka jira a can.” Sai ya ja gefe ya tsaya.

³¹ Sai ga mutumin Kush ya iso ya ce, “Ranka yă dadfe sarki, ka ji labari mai kyau! UBANGIJI ya cece ka yau daga dukan wadanda suka tayar maka.”

³² Sarki ya ce wa mutumin Kush, “Saurayin nan Absalom, yana nan lafiya?”

Mutumin Kush ya ce, “Allah yă sa abokan gāban ranka yă dadfe, da duk wadanda suka tayar maka da mugunta, su zama kamar saurayin nan.”

³³ Sai gabon sarki ya fadfi. Ya haura zuwa ḥafakin da yake kan katangar hanyar shiga ya yi kuka. Yayinda yake tafiya ya ce, “Ya ḥana Absalom! ḥana Absalom! Da ma a ce ni ne na mutu maimakonka. Ya Absalom, ḥana, ḥana!”

19

¹ Aka fada wa Yowab cewa, “Sarki yana kuka, yana kuma makoki saboda Absalom.” ² Saboda haka sai nasarar da aka yi a ranar ta zama makoki ga dukan sojoji, gama a ranar, rundunoni sun ji an ce, “Sarki yana bakin ciki domin ḥansa.” ³ Mutane fa suka shiga birni shiru, sai ka

ce wadanda sukan sacé jiki don kunya sa'ad da suka gudo daga yaki. ⁴ Sarki ya rufe fuskarsa ya yi kuka da karfi yana cewa, “Ya dana Absalom! Ya Absalom dana, dana!”

⁵ Sai Yowab ya shiga gidan sarki ya ce, “Yau ka kunyatar da dukan mutanenka, wadanda ba da dadewa ba sun ceci ranka, da rayukan 'ya'yanka maza, da na 'ya'yanka mata, da na matanka da kuma na kwarkwaranka. ⁶ Kana kaunar makiyinka, kana kin wadanda suke kaunarka. Ka bayyana a fili cewa komandodi da sojojinsu ba kome ba ne a gare ka. Na ga cewa da za ka yi farin ciki, da a ce Absalom yana da rai a yau, dukanmu kuma mun mutu. ⁷ Yanzu ka fita ka karfafa mutanenka. Na rantse da UBANGIJI, in ba ka fita ba, babu mutum guda da za a bari tare da kai a daren nan. Wannan zai fi maka muni fiye da kowace irin masifar da ta auko maka tun kuruciyarka har zuwa yanzu.”

⁸ Saboda haka sarki ya tashi, ya zauna a bakin hanyar shiga. Da aka fad'a wa mutane cewa, “Sarki yana zaune a bakin hanyar shiga,” sai duk suka zo gabansa.

Ana cikin haka, Isra'ilawa dai sun riga sun tsere zuwa gidajensu.

Dawuda ya Koma Urushalima

⁹ Mutane ko'ina a kabilan Isra'ila, suka yi ta gardama da junna, suna cewa, “Sarki ne ya cece mu daga hannun abokan gabanmu, shi ne kuma ya kubutar da mu daga hannun Filistiyawa. Amma ga shi ya tsere daga kasar saboda Absalom; ¹⁰ kuma shi Absalom, da muka nad'a ya yi mulkinmu, ya mutu a yaki. Saboda haka don me ba kwa ce wani abu game da dawo da sarki?”

¹¹ Sai Sarki Dawuda ya aika da sako zuwa wurin Zadok da Abiyatar, firistoci, ya ce, “Ku tambayi dattawan Yahuda, ‘Me ya sa ku ne za ku zama na karshe a yin tunanin komar da sarki zuwa fada, da yake abin da ake fad'i ko'ina a Isra'ila ya kai kunnen sarki a mazauninsa?

¹² Ku 'yan'uwana ne, jikina, jinina kuma. To, don me za ku zama na karshe na yarda a dawo da sarki zuwa fada?" ¹³ Ku kuma ce wa Amasa, 'Ashe, kai ba jikina ba ne da jinina? Allah yă hukunta ni, da hukunci mai tsanani, idan daga yanzu ba ka zama komandan sojojina a maimakon Yowab ba.'"

¹⁴ Ta haka ya rinjayı zukatan dukan mutane Yahuda, kamar mutum ḍaya. Suka aika da sakö wurin sarki suka ce, "Ka dawo, kai da dukan mutanenka." ¹⁵ Sa'an nan sarki ya dawo, ya kuma tafi har zuwa Urdun.

To, mutanen Yahuda suka zo Gilgal don su fita su taryi sarki, su kuma kawo shi ketaren Urdun. ¹⁶ Shimeyi ḍan Gera, mutumin Benyamin daga Bahurim ya gaggauta, ya gangara tare da mutanen Yahuda don su taryi Sarki Dawuda. ¹⁷ Tare da shi akwai kabilar Benyamin mutum dubu, tare da Ziba, mai hidimar gidan Shawulu, da 'ya'yansa maza goma sha biyar, da bayi ashirin. Suka ruga zuwa Urdun, inda sarki yake. ¹⁸ Suka haye a mashigin don su ketaro da iyulin sarki, su kuma yi duk abin da yake so.

Sa'ad da Shimeyi ḍan Gera ya haye Urdun, sai ya fāḍi rubda ciki a gaban sarki ¹⁹ ya ce masa, "Ranka yă dađe, ina rokonka kada ka rike laifina a zuciya. Kada ka tuna da laifin da na yi maka ranka yă dađe, ranan nan da kake gudu daga Urushalima. Kada ka tuna da shi ko kadfan. ²⁰ Na sani ni bawanka na yi maka laifi. Shi ya sa na zama na farko daga dukan Gidan Yusuf, da mutanen Isra'ila wanda ya fito don yă tarye ka yau, ranka yă dađe, sarki."

²¹ Sai Abishai ḍan Zeruhiya ya ce, "Bai kamata a kashe Shimeyi saboda wannan ba? Ya la'anci shafaffe na UBANGIJI."

²² Dawuda ya ce, "Me ya hada ni da ku, ku 'ya'yan Zeruhiya? Yau ḍin nan kun zama makiyana! Ya kamata a kashe wani a Isra'ila a yau? Ban san cewa yau ni sarki ne a

bisa Isra'il ba?" ²³ Saboda haka sarki ya ce wa Shimeyi, "Ba za ka mutu ba." Sarki kuwa ya yi alkawari har da rantsuwa.

²⁴ Mefiboshet, jikan Shawulu, shi ma ya gangara don yă taryi sarki. Tun daga ranar da sarki ya gudu har ran da ya komo lafiya, Mefiboshet bai lura da kafafunsa, ko yă aske gemunsa, ko yă wanke tufafinsa ba. ²⁵ Sa'ad da ya zo daga Urushalima don yă taryi sarki, sai sarki ya ce masa, "Me ya sa ba ka tafi tare da ni ba Mefiboshet?"

²⁶ Sai ya ce, "Ranka yă dadse sarki, da yake bawanka gurgu ne, na ce, 'A sa mini sirdi a kan jakina don in hau in tafi tare da sarki.' Amma Ziba bawana ya bashe ni. ²⁷ Ya kuwa bata suna bawanka a gabon ranka yă dadse, sarki. Ranka yă dadse, sarki yana kama da mala'ikan Allah, ka yi abin da ka ga ya fi maka kyau. ²⁸ Duk zuriyar kakana ba su cancanci kome ba sai mutuwa daga ranka yă dadse, amma ka ba wa bawanka wuri cikin mutanen da suke ci a teburinka. Saboda haka, wanda 'yanci nake da shi da zan yi wani karin roko a wurin sarki?"

²⁹ Sarki ya ce masa, "Me ya sa kake zancen nan? Ai, na riga na umarta, da kai, da Ziba ku raba filayen."

³⁰ Mefiboshet ya ce wa sarki, "Bari yă dauki kome, yanzu da ranka yă dadse, sarki ya dawo gida lafiya."

³¹ Barzillai mutumin Gileyad shi ma ya zo daga Rogelim don yă ketare Urdun tare da sarki, yă kuma sallame shi daga can. ³² To, Barzillai fa tsoho ne, mai shekara tamanin. Ya tanada wa sarki a lokaci da yake Mahanayim, gama shi attajiri ne. ³³ Sarki ya ce wa Barzillai, "Ka ketaro tare da ni ka zauna tare da ni a Urushalima, zan kuwa tanada maka."

³⁴ Amma Barzillai ya ce wa sarki, "Shekara nawa ya rage mini har da zan tafi Urushalima da sarki? ³⁵ Yanzu ina da shekara tamanin. Zan iya bambanta abu mai dadfi da marar dadfi kuma ne? Bawanka zai iya jin dandano abin da yake ci, ko yake sha ne? Har yanzu zan iya jin muryoyin

mawa'kan maza da mata? Don me bawanka zai zama kari kaya ga ranka yă dade? ³⁶ Bawanka zai ketare Urdun tare da sarki, yă d'an yi maka rakiya kad'an. Me ya sa ranka yă dade zai ba ni irin wannan lada. ³⁷ Ka bar bawanka yă koma, don in mutu a garina, kusa da kabarin mahaifina da mahaifiyata. Amma ga bawanka Kimham. Bari yă ketare tare da ranka yă dađe, sarki. Ka yi abin da ka ga dama da shi."

³⁸ Sarki ya ce, "Kimham zai ketare tare da ni, zan kuwa yi masa abin da ya gamshe ka. Kuma duk abin da kake bukata a wurina, zan yi maka."

³⁹ Saboda haka dukan mutane suka ketare Urdun, sa'an nan kuma sarki ma ya ketare. Sarki ya yi wa Barzillai sumba ya albarkace shi, sa'an nan Barzillai ya koma gidansa.

⁴⁰ Sa'ad da sarki ya ketare zuwa Gilgal, Kimham ma ya ketare tare da shi. Dukan sojojin Yahuda da rabin sojojin Isra'ila suka ketare da sarki.

⁴¹ Nan take sai ga mutane Isra'ila suna zuwa wurin sarki, suna cewa, "Don me 'yan'uwanmu, mutanen Yahuda, suka saci sarki, suka kawo shi da iyalinsa a ketaren Urdun, tare da dukan mutanensa?"

⁴² Dukan mutanen Yahuda suka ce wa mutanen Isra'ila, "Mun yi haka domin sarki danginmu na kurkusa ne. Don me kuke fushi game da wannan? Mun ci wani abu daga cikin kayan sarki ne? Mun d'auki wani abu wa kanmu ne?"

⁴³ Sa'an nan mutanen Isra'ila suka ce wa mutanen Yahuda, "Muna da rabo goma a wurin sarki; ban da haka ma, muna da hakki mafi yawa a wurin Dawuda fiye da ku. Don me kuke mana reni? Ba mu ne ma muka fara magana dawowa da sarki ba?"

Amma mutanen Yahuda suka d'auka maganar da zafi fiye da mutanen Isra'ila.

Sheba ya yi wa Dawuda tawaye

¹ Akwai wani mai tā-da-na-zaune-tsaye, sunansa Sheba, ḥan Bikri, daga kabilar Benyamin, a wurin. Sai ya busa kaho, ya yi ihu ya ce,

“Ba mu da rabo a wurin Dawuda,
ba mu da sashe a wurin ḥan Yesse!
Kowa yă nufi tentinsa, ya Isra’ila!”

² Saboda haka dukan mutane Isra’ila suka bar Dawuda don su bi Sheba ḥan Bikri. Amma mutanen Yahuda suka kasance a wurin sarki tun daga Urdun har zuwa Urushalima.

³ Da Dawuda ya komo fadarsa a Urushalima, sai ya ḥauko kwarkwaran goma nan da ya bari su lura da fada, ya kebe su a wani gida inda za a yi tsaronsu. Ya tanada musu, amma bai kwana da su ba. Aka sa su a kebe har iyakar rayuwarsu, suka yi zama kamar gwauraye.

⁴ Sa'an nan sarki ya ce wa Amasa, “Ka tattaro mutanen Yahuda su zo wurina cikin kwana uku, kai kuwa ka kasance a can kai kanka.” ⁵ Amma da Amasa ya tafi kirin mutanen Yahuda, ya ḥauki lokaci fiye da lokacin da sarki ya ba shi.

⁶ Dawuda ya ce wa Abishai, “Ina gani Sheba ḥan Bikri zai ba mu wuya fiye da Absalom. Ka ḥauki mutanen maigidanka ka fafare shi, don kada yă sami garuruwa masu katanga yă tsere mana.” ⁷ Saboda haka mutanen Yowab da Keretawa da Feletiyawa da dukan jarumawa suka fita a karkashin Abishai. Suka fita daga Urushalima don su safari Sheba ḥan Bikri.

⁸ Yayinda suke a babban dutse a Gibeyon, Amasa ya zo don yă tarye su. Yowab kuwa yana sanye da doguwar rigar soja, a ḥamarar da ya sha kuwa akwai wuča a cikin kube. Da ya zo gaba sai wučar ta zāre daga kube ta fādi.

⁹ Yowab ya ce wa Amasa, “Yaya kake, d'an'uwan?” Sai Yowab ya kama gemun Amasa da hannun dama don yă yi masa sumba. ¹⁰ Amasa kuwa bai lura da wukar da take hannun Yowab ba, Yowab kuwa ya soke shi da wukar a ciki, hanjinsa suka zube kasa. Ba tare da karin suka ba, Amasa ya mutu. Sa'an nan Yowab da d'an'uwanza Abishai suka safari Sheba d'an Bikri.

¹¹ Daya daga cikin mutanen Yowab ya tsaya kusa da Amasa ya ce, “Duk mai son Yowab, kuma duk mai son Dawuda, yă bi Yowab!” ¹² Amasa kuwa yana kwance cikin taftkin jininsa a kan hanya, sai mutumin ya ga dukan sojoji suka zo suka tsaya cik a can. Da ya gane cewa duk wanda ya haura zuwa wurin Amasa sai ya tsaya, sai ya ja gawar Amasa daga hanyar ya kai can cikin wani fili ya rufe shi da zane. ¹³ Bayan an d'auke Amasa daga hanya, sai dukan mutane suka bi Yowab don fafaran Sheba d'an Bikri.

¹⁴ Sheba ya bi ta dukan kabilan Isra'ila zuwa Abel* da kuma ta dukan yankin Beriyawa, wadanda suka taru suka bi shi. ¹⁵ Sai dukan rundunonin da suke tare da Yowab suka zo suka yi wa Sheba kwanton bauna a Abel-Bet-Ma'aka. Suka tara kasa kewaye da jikin katangar birnin daidai da tsayinta. Sa'an nan wađansu kuma suna kókarin rushe katangar. ¹⁶ Sai wata mata mai hikima ta yi kira daga ciki birnin ta ce, “Ku saurara! Ku saurara! Ku gaya wa Yowab yă zo nan ina so in yi magana da shi.” ¹⁷ Ya tafi wurinta, sai ta ce, “Kai ne Yowab?”

Ya ce, “Ni ne”.

Ta ce, “Ka ji abin da zan ce maka.”

Ya ce, “Ina jinki.”

¹⁸ Ta ci gaba ta ce, “A dā can, akan ce, ‘Sami amsarka a Abel,’ shi ke nan an gama. ¹⁹ Mu ne masu salama da kuma amintattu na Isra'ila. Kana kókari ka hallaka birnin da

* 20:14 Ko kuwa Abel, har Bet Ma'aka; haka ma a aya 15.

yake uwa a Isra'ila. Don me kake so ka hallakar da gādon UBANGIJI?"

²⁰ Yowab ya ce, "Allah yă sawwake! Allah yă sawwake in hallaka, ko in lalace gādon UBANGIJI. ²¹ Ba haka ba ne batun. Wani mai suna Sheba d'an Bikri ne, daga kasar tudun Efraim, ya tayar wa sarki, yana gāba da Dawuda. Ki ba mu wannan mutum, zan kuwa janye daga birnin."

Matar ta ce wa Yowab, "Za a jefa maka kansa daga katanga."

²² Sa'an nan matar ta tafi wurin dukan mutane da shawararta mai hikima, sai suka datse kan Sheba d'an Bikri suka jefa wa Yowab. Saboda haka sai ya busa kaho, mutanensa kuwa suka watse daga birnin, kowa ya koma gidansa. Yowab kuma ya koma wurin sarki a Urushalima.

²³ Yowab ne yake shugabancin dukan rundunoni; Benahiya d'an Yehohiyada ne yake shugabancin Keretawa da Feletiyawa; ²⁴ Adoniram kuwa shi ne shugaban aikin gandu; Yehoshafat d'an Ahilud shi ne marubucin tarhi; ²⁵ Shewa kuwa magatakarda; Zadok da Abiyatar su ne firistoci; ²⁶ Ira mutumin Yayir kuwa shi ne firist na Dawuda.

21

Gibeyonawa sun rama

¹ Lokacin da Dawuda yake mulki, an yi yunwa shekara uku a jere; saboda haka Dawuda ya nemi nufin UBANGIJI. UBANGIJI ya ce, "Saboda Shawulu ne da alhakin jinin gidansa; domin ya kashe Gibeyonawa."

² Sai sarki ya tattara Gibeyonawa ya yi musu magana. (To, Gibeyonawa ba sashen Isra'ilawa ba ne, amma mutanen Amoriyawa ne da suka ragu, wadfanda Isra'ila ta rantse za tă bari da rai, amma Shawulu cikin kishinsa don Isra'ila da Yahuda ya yi kokari yă hallaka su duka.)

³ Dawuda ya ce wa Gibeyonawa, “Me zan yi muku? Yaya zan yi kafara domin ku sa wa masu gādon UBANGIJI albarka?”

⁴ Gibeyonawa suka ce, “Ba mu da 'yanci mu nemi zinariya ko azurfa daga wurin Shawulu ko gidansa, ba mu kuwa da wani 'yanci mu sa a kashe wani a Isra'ila.”

Dawuda ya ce, “To, me kuke so in yi muku?”

⁵ Suka ce wa sarki, “Mutumin da ya hallaka mu ya kuma yi mana makirci don kada mu kasance tare da Isra'ilawa ko'ina a cikin kauyukansu, ⁶ a ba mu zuriyarsa maza bakwai, mu kashe su, mu kuma rataye jikunansu a gaban UBANGIJI a Gibeya na Shawulu wannan zabañben UBANGIJI.”

Sai sarki ya ce, “Zan ba ku su.”

⁷ Sarki ya ware Mefiboshet dan Yonatan jikan Shawulu, saboda rantsuwar da take tsakanin Dawuda da Yonatan, dan Shawulu a gaban UBANGIJI. ⁸ Amma sarki ya ñauki Armoni da Mefiboshet, 'ya'ya biyu maza wañfanda Rizfa 'yar Aiya ta haifa wa Shawulu, tare da 'ya'ya maza biyar na Merab 'yar Shawulu, wañfanda ta haifa wa Adriyel dan Barzillai, mutumin Mehola. ⁹ Ya ba da su ga Gibeyonawa, wañfanda suka kashe su, suka kuma rataye jikunansu a gaban UBANGIJI. Dukan bakwai ñin an kashe su gaba ñaya; an kashe su a farkon kwanankin girbi, daidai lokacin fara girbin sha'ir.

¹⁰ Rizfa 'yar Aiya ta ñauki tsumma ta yi wa kanta shimfiña a kan dutse. Tun daga farkon girbi har ruwa damina ya sauко a kan gawawwakin, ba tă yarda tsuntsayen sama su taba su da rana ko mugayen namun jeji da dare ba. ¹¹ Da aka gaya wa Dawuda abin da Rizfa 'yar Aiya kwarkwaran Shawulu ta yi, ¹² sai ya je ya kwashe kasusuwani Shawulu da na ñansa Yonatan daga mutanen Yabesh Gileyad (Gama mutanen sun saci gawawwakin

Shawulu da Yonatan daga inda Filistiyawa suka kakkafa su a kan itace a filin Bet-Shan, bayan da Filistiyawa suka kashe su a Gilbowa.) ¹³ Dawuda ya kawo kasusuwan Shawulu da na ḋansa Yonatan daga can, a kuma aka tattara dukan kasusuwan wadanda Gibeyonawan suka kashe, suka kuma rataye.

¹⁴ Suka binne kasusuwan Shawulu da na ḋansa Yonatan a kabarin Kish, mahaifin Shawulu, a Zela a Benyamin. Suka kuma yi kome da sarki ya umarta. Bayan wannan Allah ya ji addu'arsu a madadin kasar.

*Yake-yake a kan Filistiyawa
(1 Tarihi 20.4-8)*

¹⁵ Har yanzu yaki ya sāke ḫarke tsakanin Filistiyawa da Isra'ila. Sai Dawuda ya gangara tare da mutanensa don su yaki Filistiyawa, gajiya ta kama shi. ¹⁶ Ishbi-Benob kuwa, wani daga zuriyar Rafa, wanda nauyin kan māshinsa na tagulla ya yi shekel ḋari uku, wanda yake kuma da sabon māshi, ya ce zai kashe Dawuda. ¹⁷ Amma Abishai ḋan Zeruhiya ya kawo wa Dawuda gudummawa; ya bugi Bafilestin, ya kashe shi. Sa'an nan mutanen Dawuda suka rantse masa suka ce, “Ba za ka kara fita tare da mu wurin yaki ba, don kada fitilar Isra'ila tā mutu.”

¹⁸ Ana nan, sai aka sāke yin wani yakin da Filistiyawa, a Gob. A lokacin Sibbekai mutumin Husha ya kashe Saf, wani daga zuriyar Rafa.

¹⁹ Sai aka sāke yin wani yakin da Filistiyawa a Gob, Elhanan ḋan Ya'are-Oregim* mutumin Betlehem ya kashe Goliyat† mutumin Gat, wanda girmar sandan māshinsa ta yi kama da tabarya.

* 21:19 Ko kuwa ḋan Yayir mai sağa. † 21:19 Ibraniyancı da Seftuwajin; 1Tar 20.5 ḋan Yayir ya kashe Lahmi ḋan'uwan Goliyat

²⁰ Har wa yau a wani yakin da aka yi a Gat, akwai wani ƙaton mutum mai yatsotsi shida a kowane hannu, da kuma yatsotsi shida a kowane kafa, yatsotsi ashirin da hudu ke nan. Shi ma daga zuriya Rafa ne. ²¹ Da ya yi wa Isra'ila reni, sai Yonatan dan Shimeya, dan'uwa Dawuda, ya kashe shi.

²² Wadannan hudu zuriyar Rafa ne a Gat, suka kuwa mutu ta hannu Dawuda da mutanensa.

22

*Waƙar yabo da Dawuda ya yi
(Zabura 18,2-50)*

¹ Dawuda ya rera wannan waƙa ga UBANGIJI, sa'ad da UBANGIJI ya cece shi daga hannun dukan abokan gābansa, da kuma daga hannun Shawulu. ² Ya ce, “UBANGIJI shi ne dutsena, kagarata da kuma mai cetona;

³ Allahna shi ne dutsena. A gare shi nake samun kāriya

shi ne garkuwata da kuma ƙahon cetona.

Shi ne mafakata, mabuyata, da mai cetona.

Daga mutane masu fitina, ka cece ni.

⁴ “Na kira ga UBANGIJI, wanda ya cancanci yabo, na kuwa tsira daga abokan gābana.

⁵ Rakumar ruwan mutuwa sun kewaye ni; rakumar ruwan hallaka suna cin karfina.

⁶ Igiyoyin mutuwa sun nannade ni; tarkuna kuma suka auka mini.

⁷ “A cikin wahalata na yi kira ga UBANGIJI; na yi kira ga Allahna.

Daga cikin haikalinsa ya saurare muryata; kukata ta zo kunnensa.

- ⁸ Kasa ta yi rawa ta kuma girgiza,
harsashan sararin sama sun jijjigu;
suka yi makyarkyata saboda yana fushi.
- ⁹ Hayaki ya taso daga kafaffen hancinsa;
harshen wuta mai cinyewa daga bakinsa,
garwashi mai kuna daga bakinsa.
- ¹⁰ Ya budse sararin sama, ya sauko kasa,
girgije mai duhu suna karkashin kafafunsa.
- ¹¹ Ya hau kerubobi, ya tashi sama;
ya yi firiya a fikafikan iska.
- ¹² Ya mai da duhu abin rufuwarsa
gizagizai masu kauri cike da ruwa suka kewaye shi.
- ¹³ Daga cikin hasken gabansa
garwashi wuta mai ci ya yi walkiya.
- ¹⁴ UBANGIJI ya yi tsawa daga sararin sama;
aka ji muryar Mafi Daukaka.
- ¹⁵ Ya harbe kibiyoyi, ya wartsar da abokan gāba,
da walkiya kuma ya sa suka gudu.
- ¹⁶ Aka bayyana kwarin teku,
tushen duniya suka tonu.
A tsawatawar UBANGIJI,
da numfashinsa mai karfi daga hancinsa.
- ¹⁷ “Daga sama ya mikò hannu ya dñauke ni,
ya tsamo ni daga zurfafa ruwaye.
- ¹⁸ Ya kubutar da ni daga hannun abokin gāba mai iko,
daga makiyina da suka fi karfina.
- ¹⁹ Suka auka mini cikin ranar masifata,
amma UBANGIJI ya kiyaye ni.
- ²⁰ Ya fito da ni, ya kai ni wuri mafi fādfi;
ya kubutar da ni gama yana jin dadina.
- ²¹ “UBANGIJI ya sāka mini bisa ga adalcina;

bisa ga tsabtar hannuwana ya sāka mini.

²² Gama na kiyaye hanyoyin UBANGIJI;
ban yi wani mugun abu da zai juyar da ni daga
Allahna ba.

²³ Dukan dokokinsa suna a gabana;
ban ki ko ddaya daga umarnansa ba.

²⁴ Ba ni da laifi a gabansa
na kiyaye kaina daga yin zunubi.

²⁵ UBANGIJI ya sāka mini bisa ga adalcina
bisa ga tsarkina a gabansa.

²⁶ "Ga masu aminci, kakan nuna kanka mai aminci,
ga marasa laifi, kakan nuna kanka marar laifi,

²⁷ ga masu tsarki, kakan nuna musu tsarki.
Amma ga masu karkataccen hali, kakan nuna kanka
mai wayo.

²⁸ Kakan ceci mai tawali'u,
amma idanunka suna a kan masu girman kai don ka
faskantar da su.

²⁹ Ya UBANGIJI kai ne fitilata;
UBANGIJI ya mai da duhuna haske.

³⁰ Da taimakonka zan iya auka wa rundunar sooji;
tare da Allahna zan iya hawan katanga.

³¹ "Ga Allah dai, hanyarsa cikakkiya ce;
maganar UBANGIJI babu kuskure.

Shi garkuwa ce
ga waɗanda suka nemi mafaka a gare shi.

³² Gama wane ne Allah, in ba UBANGIJI ba?
Wane ne dutse kuma in ba Allahnmu ba?

³³ Allah ne ya ba ni karfi,
ya kuma mai da hanyata cikakkiya.

³⁴ Ya sa ƙafafuna kamar ƙafafun barewa;
ya sa na iya tsayawa a kan duwatsu.

- ³⁵ Ya hori hannuwana don yaki,
hannuwana za su iya tankware bakan tagulla.
- ³⁶ Ka ba ni garkuwar nasararka;
ka sauko don ka sa in sami girma.
- ³⁷ Ka fadada hanya a karkashina
domin kada idon kafana yā juya.
- ³⁸ “Naafari abokan gābana, na murkushe su;
ban kuwa juya ba sai da na hallaka su.
- ³⁹ Na hallaka su ƙakaf, ba kuwa za su ƙara tashi ba,
sun fādi a karkashin sawuna.
- ⁴⁰ Ka ba ni karfi don yaki;
ka sa makiyina suka rusuna a ƙafafuna.
- ⁴¹ Ka sa abokan gābana suka juya a guje,
na kuwa hallaka makiyina.
- ⁴² Suka nemi taimako, amma babu wanda zai cece su,
suka yi kira ga UBANGIJI, amma ba a amsa musu ba.
- ⁴³ Na murkushe su, suka yi laushi kamar kura;
na daka na kuma tattake su kamar cañi a kan tituna.
- ⁴⁴ “Ka kubutar da ni daga harin mutanena;
ka kiyaye ni kamar shugaban al’ummai.
Mutanen da ban sansu ba za su kasance a karkashina,
- ⁴⁵ bañi kuma su na zuwa don su yi mini fadanci;
da zarar sun ji ni, sukan yi mini biyayya.
- ⁴⁶ Zukatansu ta karaya;
suka fito da rawan jiki daga kagararsu.
- ⁴⁷ “UBANGIJI yana a raye! Yabo ta tabbata ga Dutsena!
Daukaka ga Allah, Dutse, Mai Cetona!
- ⁴⁸ Shi ne Allahn da yake rama mini,
wanda ya sa al’ummai a karkashina,
- ⁴⁹ wanda ya kubutar da ni daga makiyina.
Ka daukaka ni bisa makiyina;

ka kiyaye ni daga hannun mugayen mutane.

⁵⁰ Saboda haka, zan yabe ka, ya UBANGIJI cikin dukan
al'ummai;
Zan rera wakokin yabo ga sunanka.

⁵¹ “Ya ba wa sarkinsa kyakkyawan nasara;
ya nuna madawwamiyar kauna ga shaffensa,
ga Dawuda da zuriyarsa har abada.”

23

Kalmomin Dawuda na karshe

¹ Wadannan su ne kalmomin Dawuda na karshe.
“Abubuwan da Dawuda dan Yesse ya yi magana a kai,
abubuwan da mutumin da Mafi Daukaka ya gir-
mama.
Mutumin da Allah na Yakub ya zaiba ya zama sarki,
wanda kuma yake mawaiki wakokin Isra'ila.*

² “Ruhun UBANGIJI ya yi magana ta wurina;
maganarsa tana a harshena.

³ Allah na Isra'ila ya yi magana,
Dutsen Isra'ila ya ce mini,
'Sa'ad da wani ya yi mulkin mutane da adalci,
sa'ad da ya yi mulki da tsoron Allah,

⁴ yana kama da hasken safiya
a safiya marar giringe,
kamar haske bayan ruwan sama
da yakan sa ciyawa ta tsiro daga kasa.'

⁵ “Ashe, gidana bai daidaita da Allah ba?
Ashe, Allah bai yi madawwamiyar yarjejjeniya da ni
shiryayye da caurarre a kowane sashi ba?

* 23:1 Ko kuwa Mawaiki da Isra'ila suke kauna

Ba zai kawo ga cikar cetona
yā kuma biya duk bukatuna ba?

⁶ Amma za a jefar da masu mugunta duka kamar
kayayyuwan
da ba a tattara da hannu.

⁷ Duk wanda ya taba kaya
yakan yi amfani da wani karfe ne ko sandar māshi;
akan kone su inda suke a zube.”

Jarumawan Dawuda
(*1 Tarihi 11.10-19*)

⁸ Wadannan su ne sunayen jarumawan Dawuda.
Yosheb-Basshebet,[†] mutumin Takemon[‡] ḍaya daga
cikin shugabanni Uku; ya ḍaga māshinsa ya kashe mutum
dari takwas[§] a lokaci guda.

⁹ Na biye da shi a matsayi cikin jarumawa ukun nan,
shi ne Eleyazar ḍan Dodo, mutumin Aho. Eleyazar ya
kasance tare da Dawuda sa'ad da suka fuskanci Filistiyawa
wadanda suka taru a Fas Dammim don yaki. Mutanen
Isra'ila suka gudu, ¹⁰ amma ya yi tsayi daka, ya bugi Filis-
tiyawa sai da hannunsa ya gaji har ya like wa māshinsa.
UBANGIJI kuwa ya sa aka yi babban nasara a ranar. Sauran
sojoji suka komo wurin Eleyazar, don kawai su washe
ganima.

¹¹ Na biye da Agiyi a matsayi, shi ne Shamma ḍan Agi,
mutumin Harar. Sa'ad da Filistiyawa suka taru a wani

[†] *23:8 Da Ibraniyanci; waḍansu rubuce-rubucen hannun Seftuwajin sun ba da ra'ayin cewa Ish-Boshet, wato, Es-h-Ba'al (dubi kuma 1Tar 11.11Yashobeyam).* [‡] *23:8 Mai yiwuwa wani sunan Bahakmone (dubi 1Tar 11.11).*

[§] *23:8 Waḍansu rubuce-rubucen hannun Seftuwajin (dubi kuma 1Tar 11.11); Rubuce-rubucen hannun Ibraniyanci da wadansu rubuce-rubucen hannun Seftuwajin Uku; Adino Ba'ezni ne ya kashe mutum ḍari takwas*

wurin da take gona cike da waken barewa, sai rundunar Isra'ila suka gudu daga Filistiyawa. ¹² Amma Shamma ya yi tsayi daka a tsakiyar gonar. Ya kāre ta, ya kuma bugi Filistiyawa, UBANGIJI kuwa ya sa aka yi babban nasara.

¹³ A lokacin girbi, uku daga cikin shugabanni talatin suka gangaro zuwa wurin Dawuda a kogon Adullam. A lokacin kuwa sojojin Filistiyawa sun kafa sansani a Kwarin Refayim. ¹⁴ Dawuda kuwa yana a mafaka. Wata kungiyar sojojin Filistiyawa kuma suna Betlehem. ¹⁵ Dawuda ya ji fishirwa, sai ya ce, "Kash, da a ce wani yă samo mini ruwa daga rijiyar da take kusa da bakin kofar Betlehem mana!" ¹⁶ Sai jarumawa ukun nan suka yi kukan kura, suka sheka a guje suka ratsa cikin sansanin Filistiyawa, suka ḥebo ruwa daga rijiyar da take kusa da bakin kofar Betlehem, suka kawo wa Dawuda. Amma Dawuda ya ki yă sha; a maimako sai ya zuba shi a gabon UBANGIJI. ¹⁷ Sai ya ce, "UBANGIJI yă sawwake, in yi sha! Ba jinin mutanen da suka tafi a bakin ransu ba ne?" Dawuda kuwa bai sha ruwan ba.

Irin abubuwān da jarumawa ukun nan suka yi ke nan.

(1 Tarihi 11.20-47)

¹⁸ Abishai, ḥan'uwan Yowab, ḥan Zeruhiya shi shugaban Ukun nan.* Ya ḥauki māshinsa ya kashe mutane ḥari uku, ta haka ya zama sananne kamar Ukun nan. ¹⁹ Ashe, ba a girmama shi fiye da Ukun ba? Ya zama komandansu, ko da yake ba a hadṣa shi a cikinsu ba.

²⁰ Benahiya, ḥan Yehohiyada mutumin Kabzeyel shi ma jarumi ne sosai, ya yi nasarori masu yawa. Ya bugi kwararrun jarumawan Mowab guda biyu. Ya kuma shiga rami wata ranar da ake fankara, ya kashe zaki. ²¹ Ya kuma buge wani jibgaggen mutumin Masar. Duk da māshin da

* 23:18 Yawancin rubuce-rubucen hannu na Ibraniyanci (dubi kuma 1 Tar 11.20); biyu cikin rubuce-rubucen hannu na Ibraniyanci da Siriyak suna da Talatin ne a nan

mutumin Masar yana riķe a hannunsa, Benahiya ya kai masa hari da kulki. Ya kwace māshin daga hannunsa, ya kuma kashe shi da māshin. ²² Irin nasarorin da Benahiya ḋan Yehohiyada ya yi ke nan; shi ma jarumi ne sosai kamar jarumawan nan uku. ²³ Aka fi ba shi girma fiye da talatin ḋin nan, amma ba ya cikin ukun. Dawuda ya sa shi yā zama ḋaya daga cikin masu tsaron lafiyarsa.

²⁴ Cikin talatin ḋin kuwa akwai,

Asahel, ḋan'uwan Yowab,
 Elhanan, ḋan Dodo mutumin Bethlehem,
²⁵ Shamma, mutumin Harod,
 Eлиka, mutumin Harod,
²⁶ Helez, mutumin Falti,
 Ira, ḋan Ikkesh mutumin Tekowa,
²⁷ Abiyezer, mutumin Anatot, da
 Mebunnai,† mutumin Husha,
²⁸ Zalmon, mutumin Aho,
 da Maharai, mutumin Netofa,
²⁹ Heleb,‡ ḋan Ba'ana daga Netofa,
 Ittai, ḋan Ribai mutumin Gibeya a Benyamin,
³⁰ Benahiya, mutumin Firaton,
 da Hiddai,§ daga rafuffukan Ga'ash,
³¹ Abi-Albon, mutumin Arba, da
 Azmawet, mutumin Bahurim,
³² Eliyaba, mutumin Sha'albo,

† ^{23:27} Da Ibraniyanci; wa ḋansu rubuce-rubucen hannu na Seftuwajin (dubi kuma 1Tar 11.29) Sibbekai ‡ ^{23:29} Wa ḋansu rubuce-rubucen hannu na Ibraniyanci da na Bulget (dubi kuma 1Tar 11.30); yawancin rubuce-rubucen hannu na Ibraniyanci suna da Heled ne a nan § ^{23:30} Da Ibraniyanci; wa ḋansu rubuce-rubucen hannu na Seftuwajin suna da (dubi kuma 1Tar 11.32) Hurai ne a nan

'Ya'yan Yashen,
 Yonatan,³³ d'an^{*} Shamma mutumin Harar,
 da Ahiyam, d'an Sharar[†] mutumin Harod.
³⁴ Elifelet, d'an Ahasbai mutumin Ma'aka,
 Eliyam, d'an Ahitofel mutumin Gilo,
³⁵ Hezro, mutumin Karmel,
 Fa'arai, mutumin Arbi,
³⁶ Igal, d'an Natan mutumin Zoba,
 d'an Hagiri,[‡]
³⁷ Zelek, mutumin Ammon
 Naharai, mutumin Beyerot mai d'aukan wa Yowab, d'an
 Zeruhiya makamai,
³⁸ Ira, mutumin Itra.
 Gareb, mutumin Itra,
³⁹ da kuma Uriya, mutumin Hitti.

Su talatin da bakwai ne duka.

24

Dawuda ya kidaya mayaka

(1 Tarihi 21.1-6)

¹ Fushin UBANGIJI ya sāke kuna a kan Isra'ila, sai ya zuga Dawuda, yana cewa, "Je ka kidaya Isra'ila da Yahuda."

² Saboda haka sarki ya ce wa Yowab da komandodin da suke tare da shi, "Tafi cikin dukan kabilan Isra'ila, daga Dan har zuwa Beyersheba, ku kidaya mayaka don in san yawansu."

³ Amma Yowab ya ce wa sarki, "UBANGIJI Allahnka ya sa mayakan su karu sau d'ari fiye da yadda suke, har ranka

* 23:33 Wadansu rubuce-rubucen hannu na Seftuwajin (dubi kuma 1Tar 11.34); Ibraniyanci ba shi da d'an. † 23:33 Ibraniyanci; (duba kuma 1Tar 11.35); Sakar ‡ 23:36 Wadansu rubuce-rubucen hannu na Seftuwajin (dubi kuma 1Tar 11.38); Ibraniyanci Haggadi

yă dade, sarki yă gani da idonsa. Me ya sa ranka yă dade, sarki yake so yă yi abu haka?”

⁴ Duk da haka, maganar sarki ya rinjayı Yowab da komandodin soja, sai suka tashi daga gaban sarki, suka tafi su kirga mayakan Isra'ila.

⁵ Bayan suka ketare Urdun, sai suka yi sansani kusa da Arower, kudu da garin da yake cikin kwari, sa'an nan suka ratsa ta wajen Gad, suka ci gaba zuwa Yazer. ⁶ Suka tafi Gileyad ta yankin Tatim Hodshi, sa'an nan suka tafi Dan Ya'an, suka kuma yi wajen kewaye Sidon. ⁷ Sa'an nan suka yi ta wajen kagarar Taya da dukan garuruwan Hiwiyawa da Kan'aniyawa. A karshe, suka ci gaba zuwa Beyersheba a Negeb na Yahuda.

⁸ Bayan suka ratsa dukan kasashen, a karshe suka koma Urushalima, bayan wata tara da kwana ashirin.

⁹ Yowab ya ba wa sarki jimillar yawan mayakan. A Isra'ila akwai mutum dubu d'ari takwas da za su iya rike takobi. A Yahuda kuwa mutum dubu d'ari biyar.

(1 Tarihi 21.7-17)

¹⁰ Bayan Dawuda ya kidaya mayakan, lamirinsa ya kāshe shi, sai ya ce wa UBANGIJI, “Ya UBANGIJI na yi laifi kwarai a kan abin da na yi. Ina rokonka ka gafarta wa bawanka. Na yi wauta kwarai.”

¹¹ Kafin Dawuda yă tashi da safe kashegari, maganar UBANGIJI ta riga ta zo wa annabin nan Gad, mai duban nan na Dawuda. UBANGIJI ya ce, ¹² “Je ka fad'a wa Dawuda, ‘Ga abin da UBANGIJI ya ce, ina ba ka zabi uku. Ka zabi d'aya daga cikinsu don in aikata maka shi.’”

¹³ Sai Gad ya zo wurin Dawuda ya ce masa, “Kana so a yi yunwa shekara uku a kasarka? Ko kana so ka yi ta gudu a gabon abokan gābanka har wata uku? Ko kuwa ka fi so a yi annoba kwana uku a kasarka? Yanzu, sai ka yi tunani, ka

yanke shawarar game da amsar da zan mayar wa wanda ya aiko ni."

¹⁴ Dawuda ya ce wa Gad, "Na shiga uku. Gara mu fāfa a hannuwan UBANGIJI gama alherinsa da girma yake. Amma fa kada ka bar ni in fāfa a hannun mutane."

¹⁵ Saboda haka UBANGIJI ya aika da annoba a kan Isra'ila tun daga safe har zuwa lokacin da aka Kayyade, mutum dubu saba'in kuwa daga Dan zuwa Beyersheba suka mutu. ¹⁶ Da mala'ikan UBANGIJI ya mīka hannunsa wajen Urushalima, don yă hallaka ta, sai UBANGIJI ya tsai da masifar, ya ce wa mala'ikan da yake wahal da mutane, "Ya isa, ka janye hannunka." A lokacin kuwa Mala'ikan UBANGIJI yana tsaye a masussukar Arauna, mutumin Yebus.

¹⁷ Da Dawuda ya ga mala'ikan da ya bubbugi mutane, sai ya ce wa UBANGIJI, "Ni ne na yi zunubi, na kuma yi abin da ba daidai ba. Wađannan tumaki ne kawai. Me suka yi? Bari hukuncinka yă sauко a kaina da iyalina."

Dawuda ya gina bagadi.

(1 Tarihi 21.18-22.1)

¹⁸ A ranar, Gad ya koma wurin Dawuda ya ce, "Ka tashi, ka tafi ka gina wa UBANGIJI bagade a masussukar Arauna, mutumin Yebus." ¹⁹ Saboda haka Dawuda ya haura, yadda UBANGIJI ya umarta ta wurin Gad. ²⁰ Da Arauna ya hangi Dawuda da mutanensa suna zuwa wajensa, sai ya fita a guje, ya je ya rusuna a gabon sarki.

²¹ Arauna ya ce, "Me ya sa ranka yă dadfe, sarki ya zo wajen bawansa?"

Dawuda ya ce, "Don in saya masussukarka, saboda in gina wa UBANGIJI bagade don a tsayar da annoban da suke a bisa mutane."

²² Arauna ya ce wa Dawuda, "Bari ranka yă dadfe, sarki yă ḥauki duk abin da ya ga dama yă mīka shi. Ga shanu,

don hadaya ta konawa, ga kuma kayan masussuka da itacen shanu, don itace.”²³ Dukan wannan, ranka yă dade, Arauna ya ba wa sarki. Arauna ya kuma ce, “Bari UBANGIJI Allahnka yă karba.”

²⁴ Amma sarki ya ce wa Arauna, “A'a, dole in biya ka saboda wadannan. Ba yadda zan miķa wa UBANGIJI Allahna hadayun konawa da bai ci mini kome ba.”

Sai Dawuda ya saya, ya kuma biya masussukar, da shanun a bakin shekel hamsin na azurfa.²⁵ Dawuda ya gina wa UBANGIJI bagade a wurin, ya kuma miķa masa hadaya ta konawa, da hadaya ta salama. Sa'an nan UBANGIJI ya amsa addu'o'in a madadin kasar, aka kuma kawar wa Isra'ila annoban.

Biblica® Budaddén Littafi Mai Tsarki, Sabon Rai Don
Kowa™

Hausa: Biblica® Budaddén Littafi Mai Tsarki, Sabon Rai Don
Kowa™ (Bible) of Nigeria

copyright © 2020 Biblica, Inc.

Language: Hausa

Contributor: Biblica, Inc.

Biblica® Open Yoruba Contemporary Bible™

Copyright © 2009, 2017 by Biblica, Inc.

Used with permission. All rights reserved worldwide.

“Biblica” is a trademark registered in the United States Patent and Trademark Office by Biblica, Inc. Used with permission.

All content on open.bible is made available under a Creative Commons Attribution-ShareAlike 4.0 License (<http://creativecommons.org/licenses/by-sa/4.0/>).

You are free to:

Share — copy and redistribute the material in any medium or format

Adapt — remix, transform, and build upon the material for any purpose, even commercially

Under the following conditions:

Attribution — You must attribute the work as follows: “Original work available for free at www.biblica.com and open.bible” Attribution statements in derivative works should not in any way suggest that we endorse you or your use of this work.

ShareAlike — If you remix, transform, or build upon the material, you must distribute your contributions under the same license as the original.

Use of trademarks: Biblica® is a trademark registered in the United States Patent and Trademark Office by Biblica, Inc. and may not be included on any derivative works. Unaltered content from open.bible must include the Biblica® trademark when distributed to others. If you alter the content in any way, you must remove the Biblica® trademark before distributing your work.

This translation is made available to you under the terms of the Creative Commons Attribution Share-Alike license 4.0.

You have permission to share and redistribute this Bible translation in any format and to make reasonable revisions and adaptations of this translation, provided that:

You include the above copyright and source information.

If you make any changes to the text, you must indicate that you did so in a way that makes it clear that the original licensor is not necessarily endorsing your changes.

If you redistribute this text, you must distribute your contributions under the same license as the original.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

Note that in addition to the rules above, revising and adapting God's Word involves a great responsibility to be true to God's Word. See Revelation 22:18-19.

2021-11-15

PDF generated using Haiola and XeLaTeX on 29 Jan 2022 from source files dated 30 Dec 2021

18113be6-b3a0-530a-b78f-a25225282250